

مزارات کی تعمیر اور مراسم اہل سنت کے بارے میں
مصر، شام، ہندو پاک اور بنگلہ دیش کے علماء کا متفقہ فتویٰ

الجواب المشكور

مولانا عبدالحامد قادری بدایونی

مقدمہ
فضیلۃ الشیخ الاستاذ محمود حسن ریح
(استاذ جامعہ ازہر، مصر)

ترجمہ و ترتیب
مولانا دلشاد احمد قادری

جنت البقیع اور جنت المعلیٰ کے تحفظ و بقا کے حق میں
مصر، شام، بنگلہ دیش اور ہندوپاک کے ۲۶۹ مفتیان کرام و مشائخ عظام کا متفقہ

جامع فتویٰ

الجواب المشکور علی اسئلة القبور

مولانا شاہ محمد عبدالحامد قادری بدایونی

ترتیب و ترجمہ
مولانا دلشاد احمد قادری

جملہ حقوق بحق ناشر محفوظ

سلسلہ مطبوعات 93

کتاب: جامع فتویٰ - الجواب المشکور
تصنیف: مولانا شاہ عبدالحمید قادری بدایونی
ترجمہ و ترتیب: دلشاد احمد قادری
طبع اول: ۱۳۸۱ھ / ۱۹۶۱ء
طبع جدید: ۱۴۳۲ھ / ۲۰۱۳ء

Publisher

TAJUL FUHOOL ACADEMY
(A Unit of Qadri Majeedi Trust)

Madrssa Alia Qadria, Maulvi Mohalla, Budaun-243601 (U.P.) India

Mob.: +91-9897503199, +91-9358563720

E-Mail: qadrimajeeditrust@gmail.com, Website: www.qadri.in

Distributor

Maktaba Jaam-e-Noor

422, Matia Mahal, Jama Masjid, Delhi-6

Phone : 011-23281418

Mob. : +91-9313783691

Distributor

New Khwaja Book Depot.

Matia Mahal,

Jama Masjid, Delhi-6

Mob. : +91-9313086318

انتساب

مصنف کتاب کے مرشد طریقت

زبدۃ العارفین مولانا شاہ مطیع الرسول محمد عبدالمتقندر قادری بدایونی قدس سرہ

کے نام

مولانا عبدالحامد بدایونی کا

علم و فضل، ان کی دینی و ملی خدمات اور ان کی بین الاقوامی شہرت و مقبولیت

یہ سب کا سب

عطیہ تھے خدائے مقدر کا

نتیجہ تھے دعائے مقدر کا

عرض ناشر

تاج الفحول اکیڈمی خانقاہ عالیہ قادریہ بدایوں شریف کا ایک ذیلی ادارہ ہے، جو تاجدار اہل سنت حضرت شیخ عبدالحمید محمد سالم قادری (زیب سجادہ خانقاہ قادریہ بدایوں شریف) کی سرپرستی اور صاحبزادہ گرامی مولانا اسید الحق قادری بدایونی (ولی عہد خانقاہ قادریہ، بدایوں) کی نگرانی اور قیادت میں عزم محکم اور عمل پیہم کے ساتھ تحقیق، تصنیف، ترجمہ اور نشر و اشاعت کے میدان میں سرگرم عمل ہے، اکیڈمی کے زیر اہتمام اب تک عربی، اردو، ہندی، انگلش، گجراتی اور مراٹھی زبانوں میں تقریباً ۱۰۰ کتابیں منظر عام پر آچکی ہیں اور نشر و اشاعت کا یہ سلسلہ جاری ہے۔

چند برس قبل تاج الفحول اکیڈمی نے اکابر خانوادہ قادریہ کی قدیم و نایاب تصانیف کی اشاعت جدید کا ایک جامع منصوبہ ترتیب دیا تھا، بفضلہ تعالیٰ یہ منصوبہ روبہ عمل ہے۔ اس منصوبے کے تحت دیگر اکابر کے علاوہ نبیرہ سیف اللہ المسلمول حضرت مولانا عبدالحامد قادری بدایونی کی تین تصانیف 'دعوت عمل'، 'عقائد اہل سنت' (الصحیح العقائد) اور 'فلسفہ عبادات اسلامی' شائع کی جا چکی ہیں۔ 'دعوت عمل' اردو کے علاوہ انگلش، ہندی، گجراتی اور مراٹھی میں بھی شائع کی گئی ہے۔ جب کہ 'عقائد اہل سنت' اردو اور ہندی میں منظر عام پر آچکی ہے اور اب اس کے گجراتی ایڈیشن کی تیاری ہو رہی ہے۔

اسی سلسلے کو آگے بڑھاتے ہوئے اب مولانا عبدالحامد بدایونی کی ایک اور اہم کتاب 'الجواب لمشکوٰۃ اہل ذوق کی خدمت میں پیش کی جا رہی ہے۔ اس کے بعد آپ کی ایک وسیع فکری اور اصلاحی تصنیف 'نظام عمل' کی اشاعت اکیڈمی کے منصوبے میں شامل ہے۔

رب قدر و مقتدر سے دعا ہے کہ اکیڈمی کی یہ دینی خدمات قبول فرمائے، ہمیں زیادہ سے زیادہ دینی خدمات کرنے کی توفیق عطا فرمائے، اور ہمارے اشاعتی منصوبوں کی تکمیل میں آسانیاں پیدا فرمائے۔

محمد عبدالقیوم قادری

جنرل سیکریٹری تاج الفحول اکیڈمی

خادم خانقاہ قادریہ بدایوں

فہرست مشمولات

صفحہ	عنوان
6	ابتدائیہ مولانا اسید الحق قادری
35	تقریظ منظوم مولانا ضیاء القادری بدایونی
36	ایک ضروری یادداشت الحاج مولانا سید عبدالسلام باندوی
38	مکتوب ہنام شاہ سعود مولانا عبدالحامد بدایونی
43	مقدمہ شیخ محمود ربیع از ہری
66	تقریظ شیخ محمد حافظ تیجانی
69	فتویٰ مولانا عبدالحامد قادری بدایونی
77	تصدیقات علمائے پاکستان
87	تصدیقات علمائے بنگلہ دیش
89	تصدیقات علمائے ہند
96	تصدیقات علمائے شام
98	آخری گزارش آزاد بن حیدر



ابتدائیہ

از: مولانا اسید الحق قادری

خانوادہ قادریہ عثمانیہ بدایوں شریف ہر دور میں ایسے افراد قوم و ملت کو دیتا رہا ہے جنہوں نے عظیم الشان پیمانے پر دین و ملت کی خدمات انجام دی ہیں، یوں تو اس خانوادے کی علمی، دینی اور روحانی خدمات کا دائرہ آٹھ صدیوں پر محیط ہے مگر گذشتہ دو صدیوں میں اس خانوادے میں جن نفوس قدسیہ نے جنم لیا ہے ان میں سے بعض شخصیات ایسی ہیں کہ ان کے ذکر کے بغیر برصغیر کی علمی، دینی، قومی اور ملی تاریخ مکمل نہیں کہی جاسکتی۔ ان حضرات نے علمی، عملی اور تحریری و تقریری ہر سطح پر اپنی خدمات کے نقوش چھوڑے ہیں، یہ نقوش آج بھی درخشندہ و تابندہ اور گم گشتگان راہ کے لیے مشعل راہ ہیں۔ زیر نظر کتاب کے مصنف نبیرہ سیف اللہ المسلمول حضرت مولانا محمد عبدالحامد قادری بدایونی کا شمار بھی ان ہی قد آور اور تاریخ ساز شخصیات میں ہوتا ہے۔ آپ خانوادہ عثمانیہ قادریہ کے ایسے چشم و چراغ ہیں کہ جن کی قومی و ملی اور دعوتی و تبلیغی خدمات کا دائرہ ہندو پاک سے نکل کر عرب و ایران اور روس و چین تک پھیلا ہوا ہے۔

بجہ تعالیٰ خانقاہ قادریہ اور مدرسہ قادریہ بدایوں نے اپنے اکابر و اسلاف کی علمی و روحانی روایات کو نہ صرف یہ کہ برقرار رکھا ہے بلکہ ان کو روشناس خلق کرانے کا اہتمام بھی کیا ہے۔ اسلاف شناسی کی اس تحریک کے سلسلے میں خانقاہ کے ذیلی ادارے تاج الفحول اکیڈمی نے نمایاں خدمات انجام دی ہیں، زیر نظر کتاب بھی اسی تحریک اسلاف شناسی کے سلسلے کی ایک کڑی ہے۔ یہ کتاب مدرسہ قادریہ کے ایک فرزند کی کاوشوں کا نتیجہ ہے اور آج نصف صدی بعد مدرسہ قادریہ ہی کے ایک فرزند کے ترجمہ اور ترتیب جدید کے ساتھ آپ کی خدمت میں پیش کی جا رہی ہے۔ اس کتاب سے یہ اندازہ بھی ہوتا ہے کہ مدرسہ قادریہ کے فضلا اور خانوادہ قادریہ کے افراد نے اپنی فتح و نصرت کے جھنڈے کیسی کیسی بلند چوٹیوں پر نصب فرمائے ہیں۔

مختصر تعارف مصنف

حضرت مولانا محمد عبدالحامد قادری بدایونی (ابن عبد القیوم قادری، ابن حکیم مرید جیلانی ابن مولانا محی الدین عثمانی ابن سیف اللہ المسلمول مولانا فضل رسول قادری بدایونی) خانوادہ قادریہ عثمانیہ کے چشم و چراغ، سرزمین بدایوں کے نامور فرزند، جید عالم، شعلہ بیان خطیب، ملی قائد، شیخ طریقت، مصنف اور صاحب طرز شاعر تھے۔

ولادت، تعلیم و تربیت، بیعت و اجازت:

آپ کی ولادت سنہ ۱۳۱۸ھ/۱۹۰۰ء میں ہوئی۔ تعلیمی مراحل مدرسہ عالیہ قادریہ بدایوں، مدرسہ شمس العلوم بدایوں اور مدرسہ الہیات کانپور میں طے کیے، اساتذہ میں استاذ العلماء مولانا محبت احمد قادری بدایونی، مولانا حافظ بخش قادری آنولوی، مولانا مفتی ابراہیم قادری بدایونی، مولانا مشتاق احمد کانپوری، مولانا عبدالسلام فلسفی اور حضرت عاشق الرسول مولانا مفتی عبدالقدیر قادری بدایونی کے نام قابل ذکر ہیں۔ حضرت مولانا شاہ مطیع الرسول عبدالمقتدر قادری بدایونی قدس سرہ کے دست حق پرست پر بیعت ہوئے اور حضرت عاشق الرسول مولانا عبدالقدیر قادری قدس سرہ سے اجازت و خلافت حاصل کی۔

قومی و ملی خدمات:

آپ نے اپنی عملی زندگی کا آغاز مدرسہ شمس العلوم کے نائب مہتمم کی حیثیت سے کیا، پھر اپنے بڑے بھائی مجاہد آزادی مولانا عبدالمجاہد قادری بدایونی کے ساتھ ملی اور قومی تحریکات سے وابستہ ہو گئے، تحریک خلافت و ترک موالات کے سرگرم اراکین میں شامل رہے، بعد میں مسلم لیگ سے وابستہ ہو گئے اور قیام پاکستان کی جدوجہد میں نمایاں کردار ادا کیا، آل انڈیائی کانفرنس بنارس میں شریک ہوئے اور ناظم نشر و اشاعت کی حیثیت سے اس تحریک کو مضبوط کیا۔ تقسیم کے بعد پاکستان ہجرت کر گئے، وہاں مہاجرین کی باز آباد کاری کے لیے نخلصانہ جدوجہد کی، ۱۹۴۸ء میں مبلغ اسلام مولانا عبدالعلیم صدیقی میرٹھی کی قیادت میں پاکستان کے لیے اسلامی دستور کا خاکہ مرتب کیا اور اس کے نفاذ کا مطالبہ لے کر بانی پاکستان محمد علی جناح صاحب سے ملاقات کی، قوم پاکستان کی دینی رہنمائی کے لیے جمعیۃ علمائے پاکستان کا قیام عمل میں آیا، آپ ابتدا سے جمعیۃ کے سرگرم رکن

رہے، بعد میں جمعیۃ علمائے پاکستان کے صدر منتخب کیے گئے اور اپنی وفات تک اس عہدے پر فائز رہے، سعودی عرب، مصر، ایران، عراق، لبنان، شام، بیت المقدس، روس، چین، برطانیہ، امریکہ اور سوئٹزرلینڈ سمیت دنیا کے بے شمار ملکوں کا دورہ کیا اور تبلیغ اسلام کا عظیم فریضہ انجام دیا۔

قلبی خدمات:

میدان سیاست اور میدان خطابت کے ساتھ تصنیف و تالیف کے میدان میں بھی اپنی صلاحیتوں کے نقوش چھوڑے، جو مختلف دینی اور سیاسی موضوعات پر آج بھی قوم و ملت کے لیے مشعل راہ ہیں، چنانچہ آپ نے مختلف موضوعات پر ۲۰ سے زیادہ کتابیں تصنیف کیں، جن میں بعض تصانیف کے اسما درج ذیل ہیں:

- (۱) دعوت عمل (۲) نظام عمل (۳) فلسفہ عبادات اسلامی (۴) کتاب وسنت غیروں کی نظر میں (۵) مرقع کانگرس (۶) مشیر الحجاج (۷) التصحیح العقائد (۸) اسلام کا زراعتی نظام (۹) اسلام کا معاشی نظام (۸) مشرقی کا ماضی و حال (۹) انتخابات کے ضروری پہلو (۱۰) الجواب المشکو ر (۱۱) اسلامک پریئرز (انگریزی) (۱۲) حرمت سود (۱۳) تاثرات روس (۱۴) تاثرات چین (۱۵) ممالک عربیہ اور ایران کا سفرنامہ (۱۶) سفرنامہ بلا دیورپ و عالم اسلامی (۱۷) بالشوزم اور اسلام وغیرہ

علوم اسلامیہ کی ترویج و اشاعت کے لیے ایک عظیم منصوبے کے تحت کراچی میں ”جامعہ تعلیمات اسلامیہ“ قائم فرمایا۔

وفات:

۱۳۹۰ھ/۱۹۷۰ء میں وفات پائی، آپ کی نماز جنازہ شیخ المشائخ سید شاہ مختار اشرف اشرفی جیلانی رحمۃ اللہ تعالیٰ علیہ صاحب سجادہ سرکار کلاں کچھوچھو شریف نے پڑھائی، اور اپنے قائم کردہ ادارے جامعہ تعلیمات اسلامیہ میں سپرد خاک کیے گئے۔ قیام پاکستان کے لیے آپ کی جدوجہد کے اعتراف میں ۱۹۹۹ء میں حکومت پاکستان نے آپ کے نام کا ڈاک ٹکٹ جاری کیا ہے۔



مولانا عبدالحامد بدایونی اور تحریک تحفظ گنبد خضرا

سعودی حکومت کی جانب سے بقیع شریف اور جنت المعلیٰ کے مزارات کے انہدام اور دیگر آثار و مشاہد کو ڈھانے اور مٹانے کی مہم تو حجاز پر سعودی قبضے کے فوراً بعد ۲۶-۱۹۲۵ء ہی میں شروع ہو گئی تھی۔ اس پر زبردست عالمگیر احتجاج بھی ہوا تھا۔ اس سلسلے میں امام وقت مولانا عبدالباری فرنگی محلی، مجاہد آزادی مولانا عبدالماجد بدایونی اور حضرت عاشق الرسول مولانا عبدالقدیر بدایونی کی جدوجہد اور خدمات نمایاں ہیں۔ اس سلسلے میں علمائے مدرسہ قادریہ بدایوں نے رسائل بھی تصنیف فرمائے تھے، جن میں مفتی ابراہیم قادری بدایونی کا رسالہ ”البناء المتین فی احکام قبور المسلمين“ اور مفتی حبیب الرحمن قادری بدایونی کا رسالہ ”شارحة الصدور فی احکام القبور“ قابل ذکر ہیں۔ ان کے علاوہ مفتی حبیب الرحمن قادری بدایونی نے دو اور رسالے ”حریم شریفین اور والی نجد“ اور ”حالات وعقائد وہابیہ نجدیہ“ تصنیف فرمائے تھے۔ حضرت مولانا عبدالماجد بدایونی نے اس سلسلے میں خلافت کمیٹی کے وفد کے ساتھ حجاز و مصر کا دورہ بھی کیا تھا۔

ملک کی تقسیم کے بعد پاکستان میں جمعیۃ علمائے پاکستان کا قیام عمل میں آیا تو اس میں مولانا عبدالحامد بدایونی ایک اہم اور فعال رکن کی حیثیت سے شریک تھے۔ جمعیۃ کے پلیٹ فارم سے بھی مولانا عبدالحامد بدایونی نے حجاز مقدس کے آثار و مشاہد کے تحفظ و صیانت کی تحریک کو جاری رکھا۔ ۱۹۵۲ء میں بعض اخبارات سے معلوم ہوا کہ سعودی حکومت پوری مسجد نبوی کو شہید کر کے نئی مسجد تعمیر کرنے کا منصوبہ تیار کر رہی ہے۔ اس تجدید و توسیع کی زد میں گنبد خضرا بھی آجائے گا، پھر معلوم نہیں کہ دوبارہ سعودی حکومت کس انداز میں روضہ رسول کی تعمیر کرے، اس کے علاوہ مسجد نبوی اور روضہ رسول ﷺ کے سلسلے میں اور بھی کئی قسم کے شکوک و شبہات تھے، جنہوں نے ہندو پاک کے خوش عقیدہ مسلمانوں کو بے چین کر دیا۔

۱۹۵۲ء کا وفد حجاز:

ان حالات میں حضرت مولانا عبدالحامد بدایونی نے جمعیۃ علمائے پاکستان کے پلیٹ فارم

۱۵ اول الذکر رسالہ بدایوں سے ۱۳۴۴ھ میں شائع ہوا تھا، تاج الفول اکیڈمی نے ۲۰۰۸ء/۱۴۲۹ھ میں مولانا دلاشاد احمد قادری کی تحقیق و تخریج کے ساتھ دوبارہ شائع کیا ہے۔ جب کہ دوسرا رسالہ نعیمی پریس مراد آباد سے ۱۳۴۵ھ میں شائع ہوا تھا، تاج الفول اکیڈمی کے زیر اہتمام ۲۰۰۹ء/۱۴۳۰ھ میں مولانا مجاہد رضا قادری کی تحقیق و تخریج کے ساتھ دوبارہ شائع ہو چکا ہے۔

سے تحفظ گنبد خضرا اور صیانت آثار مبارکہ کی ایک عالمگیر مہم کا آغاز کیا، جس کے تحت پاکستان میں مختلف اجلاس کیے گئے، پھر حج (۱۳۷۱ھ/۱۹۵۲ء) کے موقع پر مولانا عبدالحامد بدایونی کی زیر قیادت جمعیۃ علمائے پاکستان کا ایک نمائندہ وفد حجاز روانہ ہوا، وہاں وفد نے متعلقہ اہم افراد کے علاوہ اس زمانے کے ولی عہد مملکت (بعد میں سعودی بادشاہ) امیر سعود بن عبدالعزیز سے ملاقات کی اور اپنے مطالبات پیش کیے۔

جمعیۃ علمائے پاکستان نے اس سلسلے میں جو جدوجہد کی اس کی مکمل رپورٹ ”مسجد نبوی اور آثار مبارکہ کے بقا و تحفظ کا مطالبہ“ کے نام سے مولانا محمد حسن فقیہ شافعی (ناظم اعلیٰ جمعیۃ علمائے پاکستان) نے مرتب کی تھی، جو حضرت مولانا شاہ احمد نورانی (ناظم دفتر جمعیۃ علمائے پاکستان) کے زیر اہتمام کراچی سے ۱۹۵۲ء/۱۳۷۲ھ میں شائع ہوئی تھی۔ یہی رپورٹ عربی اور فارسی میں بھی شائع کی گئی تھی، عربی رپورٹ ۳۸ صفحات پر اور فارسی رپورٹ ۳۲ صفحات پر مشتمل ہے۔ یہ دونوں رپورٹیں بھی صفر ۱۳۷۲ھ میں شائع ہوئی ہیں۔

یہاں ہم اردو رپورٹ کی مدد سے اس تحریک کا مطالعہ کریں گے تاکہ مولانا عبدالحامد بدایونی کی جدوجہد اور اس کے عالمگیر اثرات روشنی میں آسکیں۔

اس رپورٹ کے آغاز میں گنبد خضرا کی اہمیت و عظمت پر چند عنوانات کے تحت روشنی ڈالی گئی ہے، مثلاً قبہ خضرا اور مزار اقدس کی عظمت و اہمیت، مسجد نبوی اور اس کا ادب، قبہ خضرا کی زیارت کا درجہ، مسجد نبوی کی توسیع و تعمیر، سلطنت ترکیہ کی بے مثال خدمت، حکومت مصر کے اقدامات وغیرہ۔ ان عنوانات پر گفتگو کرنے کے بعد مرتب اصل موضوع کی طرف آتے ہوئے لکھتے ہیں:

پاکستان میں جیسے ہی گذشتہ رمضان المبارک میں مصری اخبارات اور مراسلات سے یہ خبریں آئیں کہ نقوش کے مطابق نیا حرم نئی مسجد بننے والی ہے اور گنبد خضراؑ مقدسہ خطرے میں ہے جمعیۃ علمائے پاکستان کے حلقوں اور عام و خاص مسلمانوں میں سخت بے چینی پیدا ہوگئی، جمعیۃ علمائے پاکستان نے اپنی متعدد مجالس عاملہ میں مذاکرات کیے، ابتداً تحقیقات کے ممکن ذرائع استعمال کیے گئے، آخر میں طے پایا کہ حج کے زمانے میں جمعیۃ علمائے پاکستان کا ایک وفد حسب ذیل اشخاص پر مشتمل روانہ کیا جائے جو حجاز مقدسہ حاضر ہو کر بعد

ادائے حج مدینہ منورہ حاضر ہو کر حالات کا مشاہدہ کرے اور عمال حکومت سے مل کر مسلمانان پاکستان کے جذبات دینی اور اضطراب سے آگاہ کرے:

(۱) مجاہد ملت حضرت مولانا شاہ عبدالحامد صاحب قادری بدایونی (قائد وفد)

(۲) مفتی اعظم حضرت مولانا مفتی صاحب داد صاحب سندھ

(۳) حضرت مولانا مخدوم محمد شفیع صاحب سجادہ نشین علاقہ ریاست خیرپور

(۴) حضرت مولانا سید عبدالسلام صاحب باندوی

(۵) حضرت مولانا فدا حسین صاحب پنجاب

(۶) حاجی سیٹھ ولی محمد صاحب

(۷) سید علی اصغر صاحب لاہور (مسجد نبوی اور آثار مبارکہ کے بقا و تحفظ کا

مطالبہ: ص ۹-۱۰)

وفد نے سفر کی تیاریاں شروع کر دیں، اس سلسلے میں مولانا عبدالحامد بدایونی نے عربی زبان میں ایک کتابچہ تیار کیا جس میں گنبد خضرا کی تاریخی اور مذہبی اہمیت کو اجاگر کیا گیا تھا اور سعودی حکومت کو مخاطب کرتے ہوئے اس کے تحفظ و صیانت کا مطالبہ کیا گیا تھا، مرتب لکھتے ہیں:

حضرت قائد وفد (مولانا عبدالحامد بدایونی) نے مسجد نبوی کے سلسلے میں ایک

عربی یادداشت قلم بند کی، جسے کئی ہزار کی تعداد میں طبع کرایا گیا تاکہ اسے سفر حج

میں تقسیم کیا جائے۔ (ص: ۱۰)

مولانا عبدالحامد بدایونی کی زیر قیادت یہ وفد ۲۲ / اگست ۱۹۵۲ء / ۱ / ذوالحجہ ۱۳۷۱ھ کو کراچی سے

روانہ ہو کر مکہ مکرمہ پہنچا، مکہ مکرمہ میں پہنچ کر وفد نے اپنا کام شروع کیا، مولانا فقیہ لکھتے ہیں:

مکہ معظمہ پہنچتے ہی ارکان وفد نے طواف وغیرہ سے فراغت پائی، دوسرے دن

مدینہ منورہ سے آئے ہوئے حجاج سے ملاقاتیں کر کے مسجد نبوی کے حالات

معلوم کیے، قائد وفد (مولانا عبدالحامد بدایونی) نے مکہ معظمہ اور منی کے قیام

میں ایران، مصر، ترکی، عراق، لبنان، شام، ہندوستان کے مشاہیر اور عالی

مرتب مسٹر مسعود قائم مقام سفیر پاکستان سے ملاقاتیں کیں، تحریک مسجد نبوی

کے سلسلے میں تبادلہ خیالات کیا، ان سب نے جمعیۃ علمائے پاکستان کے وفد کو

اس کے اقدام پر مبارک باد دی۔ (ص: ۱۱)

شیخ محمد سرور الصبان نائب وزیر مالیات سے ملاقات:

وفد نے سعودی حکومت میں حج و زیارت کے معاملات کے مدیر اور مالیات کے نائب وزیر شیخ محمد

سرور الصبان سے ملاقات کی، ملاقات کے تفصیل لکھتے ہوئے مولانا فقیہ رقم طراز ہیں:

اراکین وفد نے مکہ معظمہ میں ۱۵ / ذی الحجہ ۱۴۳۱ھ مطابق ۶ / ستمبر ۱۹۵۲ء

حضرت شیخ محمد سرور الصبان صاحب نائب وزیر مالیات و مدیر شؤون الحج سے

ملاقات کی، مدد و ح حسب عادت قدیم اخلاص و محبت سے پیش آئے۔ قائد وفد

نے اغراض و مقاصد وفد بیان کیے، مطبوعہ یادداشت کے سلسلے میں دیر تک

تبادلہ خیال کیا، مدد و ح نے اپنی ہمدردی اور اعانت کا وعدہ فرمایا۔ (ص: ۱۱)

مفتی اعظم مصر اور شیخ رمضان بوٹی سے ملاقات:

اس وقت مصر میں سرکاری طور پر علامہ شیخ حسین مخلوف مفتی مصر کے عہدے پر فائز تھے، مفتی

موصوف اُس حج میں تشریف لائے ہوئے تھے۔ ان کے علاوہ دمشق (شام) کے معروف عالم

دین حضرت شیخ سعید رمضان بوٹی بھی تشریف لائے ہوئے تھے، وفد نے ان دونوں حضرات سے

ملاقات کی، مرتب لکھتے ہیں:

قائد وفد (مولانا عبدالحامد بدایونی) نے مصری ہوٹل میں حضرت علامہ حسین

مخلوف مفتی دیار مصر اور شامی و مصری علما و زعماء استاذ سعید رمضان صاحب سے

تفصیلی تبادلہ خیالات کیا، حضرت مفتی دیار مصر سے قائد وفد نے اراکین وفد کی

ملاقات کا وعدہ لے کر دوسرے روز ہوٹل میں ملاقات کا نظم کیا، مفتی صاحب

مدظلہ کو اگرچہ اس دن ریڈیو سے تقریر فرمائی تھی مگر باوجود اس کے آپ نے

اراکین وفد سے ملاقات فرمائی اور ارشاد کیا کہ میں خود مولانا بدایونی کی قیام گاہ

پر آؤں گا۔ حضرت مفتی صاحب حسب وعدہ تشریف لائے، دیر تک مسجد نبوی

اور قادیانیت کے متعلق گفتگو فرماتے رہے۔ (ص: ۱۱-۱۲)

شیخ صالح قزاز انچارج محکمہ تعمیرات سے میٹنگ:

۱۰ ستمبر کو وفد مدینہ منورہ پہنچا، وہاں اراکین وفد نے مسجد نبوی کی تعمیرات کا جائزہ لیا اور انہدام کی

ان اطلاعات کو درست پایا جو ان کو پاکستان میں مل رہی تھیں، شیخ صالح قزاز اس وقت محکمہ تعمیرات کے دفتر کے انچارج تھے، وفد نے ان سے ملاقات کر کے حالات پر تبادلہ خیال کیا:

قائد وفد اور اراکین نے تمام حالات کا مشاہدہ کرنے کے بعد حضرت شیخ صالح قزاز انچارج دفتر محکمہ تعمیر مسجد نبوی کو لکھا کہ جمعیۃ علمائے پاکستان کا وفد جو مسجد نبوی کے مشاہدے کے لیے پاکستان سے آیا ہے آپ سے ملنا چاہتا ہے، ممدوح قائد وفد سے بخوبی واقف تھے مطلع ہوتے ہی وقت دیا، اراکین وفد ان کے دفتر میں گئے، تقریباً ۲ گھنٹے تک وفد کی یادداشت پر گفتگو رہی۔ قائد وفد نے کہا کہ جمعیۃ علمائے پاکستان کا وفد مسلمانان پاکستان کے حسیات مذہبی سے آگاہ کرنے حاضر ہوا ہے، اراکین وفد نہ تو حکومت سعودیہ عربیہ کے انتظامی امور

میں مداخلت کرنا چاہتے ہیں نہ وہ توسیع کے مخالف ہیں۔ (ص: ۱۵)

مولانا عبدالحامد بدایونی نے شیخ صالح قزاز سے ملاقات کے دوران مندرجہ ذیل مطالبات پیش کیے:

(۱) مسجد نبوی کی مستحکم عمارت کو نہ توڑا جائے۔

(۲) جو حصہ عمارت قابل مرمت ہے اس کی درستی کر دی جائے۔

(۳) دیواریں علیٰ حالہ قائم رکھی جائیں۔

(۴) قبلہ رودیوار کو جس طرف گنبد خضراء مقدسہ اور آثار شریفہ واقع ہیں ہرگز نہ توڑا

جائے اور نہ ان آثار میں کوئی تغیر و تبدل کیا جائے بلکہ انہیں اپنی جگہ قائم حالت پر رکھا جائے۔

(۵) کسی جدید دیوار کی بلندی اسی فٹ ہرگز نہ کی جائے کیوں کہ اگر ایسا ہوا تو قبۃ خضراء

چھپ جائے گا۔

(۶) جن نئے نقشوں کے مطابق تعمیر ہوگی وہ ہمیں دیے جائیں۔

(۷) قبۃ خضراء مقدسہ، ریاض الجنت، محراب النبی ﷺ، منبر شریف، استوانات باقی و محفوظ

رکھنے کی ہمیں تحریر دی جائے۔

شیخ صالح قزاز نے پوری گفتگو بغور سماعت کی، مصری انجینئر جو اس پروجکٹ پر کام کر رہے تھے ان

کو بلا کر اراکان وفد سے ان کی ملاقات کروائی، مجوزہ نقشے وغیرہ دکھائے، مولانا بدایونی نے مطالبہ

کیا کہ نقشوں کی کاپی انہیں دی جائے، اس پر شیخ قزاز نے کہا کہ:

جب تک حکومت کی منظوری نہ ہو نقشے نہیں دیے جاسکتے۔ (ص: ۱۶)

مولانا بدایونی نے واپس آتے ہی نقشوں کے حصول کی جدوجہد شروع کی، بالآخر اس میں کامیابی ملی، رپورٹ میں لکھتے ہیں:

قائد وفد (مولانا عبدالحامد بدایونی) نے قیام گاہ واپس آتے ہی معالی الوزیر شیخ

عبداللہ بن سلیمان و حضرت شیخ محمد سرور الصبان کی خدمت میں نقشے دیے

جانے کی اجازت طلب کی۔ تیسرے دن اجازت آگئی۔ (ص: ۱۶)

ترکی کا وفد:

پاکستانی وفد کے علاوہ ترکی سے بھی ایک وفد حجاز پہنچا ہوا تھا، وہ بھی مسجد نبوی اور گنبد خضرا کے انہدام کے منصوبوں کی وجہ سے تشویش کا شکار تھا، اس وفد نے پاکستانی وفد کی موجودگی میں شیخ صالح قزاز سے ملاقات کی، لکھتے ہیں:

ترکی کا ایک وفد ہماری موجودگی میں جناب شیخ صالح قزاز صاحب اور مصری

انجینئر سے ملا جس کے ارکان نے مسجد نبوی کی مستحکم و مضبوط عمارت توڑنے کے

وجوہات و اسباب معلوم کیے اور اس قدر رویا کہ دوسرے افراد بھی رونے

لگے۔ (ص: ۱۶)

شیخ صالح قزاز سے مفتی مصر کا مذاکرہ:

مفتی دیار مصریہ شیخ حسنین مخلوف نے بھی شیخ قزاز سے ملاقات کر کے اپنی تشویش کا اظہار کیا:

حضرت علامہ شیخ حسنین مخلوف مفتی دیار مصر بھی بعض مشاہیر مصر و انجینئروں

کے ہم راہ شیخ صالح قزاز سے ہماری موجودگی میں ملے، آپ نے فرمایا کہ

”مسجد نبوی کی مضبوط و مستحکم عمارت کو توڑنا بعید از عقل ہے اور بے جا اسراف

ہے، جہاں جہاں مرمت کی ضرورت تھی وہ کر دی جاتی“۔ (ص: ۱۶)

شیخ قزاز کا مکتوب:

ارکان وفد نے شیخ قزاز سے دوبارہ ملاقات کی، نقشے حاصل کرنے کی اجازت مل چکی تھی، چنانچہ

شیخ قزاز نے مجوزہ عمارت کا نقشہ اور اس کے بارے میں ایک وضاحتی تحریر قائد وفد کے حوالے کی،

رپورٹ میں لکھتے ہیں:

وفد کی روانگی کے وقت دفتر محکمہ تعمیرات مسجد نبوی کی جانب سے ہمیں ایک نقشہ اور ایک مراسلہ دیا گیا۔ گنبد خضراء مقدسہ و آثار شریفہ کے محفوظ رکھنے اور تبرکات میں کسی قسم کا تغیر نہ کرنے کے بارے میں جناب شیخ قزاز صاحب نے ہمیں ذیل کا مراسلہ عنایت کیا۔ (ص: ۱۷)

محکمہ تعمیرات کے اس مراسلے میں تعمیر و توسیع کے منصوبے کو وضاحت سے بیان کیا گیا تھا، مراسلے کی یہ سطور خاص طور پر قابل ذکر ہیں:

قد اصدرت الحكومة بياناً رسمياً نشرت الصحف المحلية واذاعته محطة الاذاعة العربية السعودية نفت فيه نفيّاً باتاً ما نشرته صحيفة "اقدام" عن هدم القبة الخضراء الشريفة و اكد فيه ان القبة الخضراء الشريفة باقية على حالها لا تمس بحال من الاحوال۔ (ص: ۱۷)

ترجمہ: حکومت نے ایک آفیشیل بیان جاری کیا ہے، جس کو مقامی اخبارات نے شائع کیا اور سعودی ریڈیو اسٹیشن نے نشر کیا ہے، اس بیان میں اس خبر کی تردید کی گئی ہے جو "اقدام" نامی اخبار میں گنبد خضراء کے انہدام کے بارے میں شائع ہوئی ہے۔ حکومت کے بیان میں اس بات کی بھی وضاحت کی گئی ہے کہ گنبد خضراء اپنی حالت پر باقی رہے گا اور اس کو کسی بھی حال میں نہ چھیڑا جائے گا۔

اراکین وفد کی وزیر مالیات سے ملاقات:

شیخ قزاز کے یہاں کامیابی حاصل کرنے کے بعد وفد نے سعودی وزیر مالیات سے ملاقات کی، اس ملاقات میں شیخ سرور الصبان بھی وفد کے ہمراہ تھے۔ وزیر موصوف نے مشورہ دیا کہ اس سلسلے میں وفد کی ایک ملاقات ولی عہد مملکت شہزادہ سعود بن عبدالعزیز سے بھی ضروری ہے، رپورٹ میں لکھتے ہیں:

قائد وفد نے مسجد نبوی کے معاملات پر گفتگو کی اور اغراض و مقاصد وفد بیان کیے، آپ نے فرمایا کہ "میں وفد کا استقبال کرتا ہوں، میں نے آپ کا تار ملے ہی ولی عہد معظم سے آپ حضرات کی ملاقات کا مسئلہ طے کر لیا تھا، میرے

نزدیک آپ کے وفد کا ولی عہد معظم سے ملنا ضروری ہے کیوں کہ وہی آپ کے پیش کردہ مسائل کا فیصلہ فرما سکتے ہیں۔ (ص: ۲۲)

ولی عہد مملکت شہزادہ سعود بن عبدالعزیز سے ملاقات:

۲۳ ستمبر کو وفد نے سعودی ولی عہد (بعد میں بادشاہ مملکت) شہزادہ سعود بن عبدالعزیز سے ملاقات کی، یہ ملاقات ولی عہد کے محل میں ہوئی۔ رپورٹ کے مطابق شہزادے نے اخلاق و محبت سے وفد کا استقبال کیا، قائد وفد مولانا عبدالحامد بدایونی نے رسمی گفتگو کے بعد اراکین وفد کا تعارف کرایا، وفد کی آمد کے اغراض و مقاصد بیان کیے، آپ نے فرمایا:

جمیۃ علمائے پاکستان کا یہ وفد آپ کی خدمت میں مخلصانہ طور پر مسلمانان پاکستان کے قلبی و مذہبی حسیات پیش کرنے آیا ہے۔ ہم نہ انتظامات حکومت میں مداخلت کرنے آئے ہیں، نہ کسی قسم کی خلیج پیدا کرنا چاہتے ہیں بلکہ وہ خبریں جو پاکستان میں مصری اخبارات کے ذریعے مسجد نبوی کے متعلق پہنچیں ان کے بارے میں ایک مطبوعہ یادداشت حاضر خدمت کر چکے ہیں۔ (ص: ۲۲-۲۳)

ولی عہد مملکت نے کہا کہ ”آپ کی یادداشت میں دیکھ چکا ہوں آپ تفصیلاً اپنے مطالبات اور مقاصد بیان کیجیے۔“

نجدی امیر کے دربار میں بدایونی فقیر کا اعلان حق:

ولی عہد مملکت کے دربار میں مولانا عبدالحامد بدایونی نے پوری ایمانی جرأت اور پورے یقین و اعتماد کے ساتھ اپنی تحریک کے اغراض و مقاصد اور اپنے مطالبات پیش کیے، آپ نے فرمایا:

(۱) ہمیں حیرت ہے کہ جب ابتداً مصر و پاکستان کے انجینئروں کی یہ رپورٹیں تھیں کہ مسجد نبوی کی عمارت بجز چند حصوں کے زیادہ سے زیادہ مضبوط ہے جس کی مرمت ہونی چاہیے تو یک بارگی مضبوط دیوار، دالان ستون، منارے کیوں توڑے گئے۔ دروں کو کھول کر بہ آسانی توسیع کی جاسکتی تھی، چوں کہ مسجد نبوی سے پورے عالم اسلام کو عقیدت ہے مناسب ہے کہ تعمیر کے اہم مسئلے کی تکمیل کے لیے عالم اسلامی کے ماہر انجینئروں پر مشتمل کمیٹی بنا کر تعمیر و مرمت کا کام اس کے سپرد کیا جائے۔

(۲) حالات کے مشاہدے اور نقشے کو دیکھ کر ہم اس نتیجے پر پہنچے ہیں کہ ایک منہدم دیوار

کے بعد بقیہ دیواریں اور منارے گرائے جانے والے ہیں، ان کی جگہ جدید دیواریں بنائی جائیں گی، ان کی بلندی ۸۰ فٹ رکھی جائے گی جس کا نتیجہ یہ ہوگا کہ گنبد خضراڈھک جائے گا ایسا ہرگز نہ ہونا چاہیے۔

(۳) چونکہ مسجد نبوی کا ہر حصہ مضبوط و مستحکم ہے اس لیے کسی دوسرے حصے کو نہ توڑا جائے کیوں کہ خواہ مخواہ توڑنے اور بنانے میں غیر معمولی اسراف ہوگا جو شرعاً صحیح نہ ہوگا۔

(۴) گنبد خضراے مقدس، ریاض الجنہ، منبر اقدس، استوانات کو قطعاً تبدیل نہ کیا جائے۔

(۵) جدید دیواروں کی بلندی ۸۰ فٹ نہ کی جائے۔

(۶) اگر قبۃ الخضر اور تبرکات و آثار شریفہ منہدم نہ کیے جائیں گے تو جناب والا ان اطلاعات کی تردید فرمائیں جو مصری اخبارات نے شایع کی، خصوصیت سے اخبار المصور مصری مؤرخہ ۱۵/ ذی الحجہ ۱۳۷۱ھ کا شایع شدہ نقشہ اور وہ تین سطریں جو اس نے نقشے کے نیچے تحریر کی ہیں اس کی پرزور تردید کی جائے اور تردید کی ایک کاپی ہمیں دی جائے، نیز مسلمانان پاکستان کے لیے ایک واضح تحریری بیان قبۃ خضرا اور دیگر آثار شریفہ کی حفاظت کے بارے میں دیا جائے تاکہ ہم مسلمانان پاکستان اور عالم اسلامی میں اسے شایع کر سکیں اور مسلمانوں کو مطمئن کر سکیں۔ (ص: ۲۳-۲۴)

حضرت مولانا عبدالحامد بدایونی کی اس جرأت مندانہ اور دو ٹوک گفتگو کو امیر سعود نے پورے غور اور سنجیدگی سے سماعت کیا، اس کے بعد انہوں نے کہا:

میں صمیم قلب سے آپ حضرات کے مخلصانہ جذبات کی قدر کرتا ہوں، آپ میری جانب سے پاکستانی مسلمانوں کو سلام محبت پہنچا دیجیے۔ حکومت سعودیہ عربیہ کی جانب سے اس سے قبل متعدد بار قبۃ خضرا باقی رکھنے کے متعلق اعلانات کیے جا چکے ہیں، حکومت کی ہرگز یہ رائے نہیں کہ گنبد خضرا دوسرے آثار میں تبدیل و تغیر کیا جائے، آپ ہمارے وعدے پر یقین کیجیے، انجینئروں کی کمیٹی کے مسئلے کو میں اس لیے قبول نہیں کر سکتا کہ مختلف ممالک کے انجینئروں کی کمیٹی بنائی گئی تو آپس میں اختلاف ہوگا، ایک ملک کا انجینئر ایک رائے دے گا دوسرا اس سے مختلف، اس طرح تعمیر کا کام بند ہو جائے گا۔ اخبار المصور مصری نے جو

نقشہ اور نوٹ شائع کیا وہ غلط ہے۔ (شیخ محمد سرور الصبان کی طرف متوجہ ہو کر

فرمایا) جلد از جلد اخبار المصور مصری کی تردید کی جائے۔ (ص: ۲۴)

مولانا بدایونی نے کہا کہ اس تردید کی ایک کاپی ہمیں بھی بھیجی جائے، ساتھ ہی آپ نے مطالبہ کیا کہ:

ہمارے جن معروضات کو قبول کیا گیا ہے ان کے متعلق آپ ایک واضح تحریری

بیان ہماری واپسی سے قبل ہمیں عطا فرمائیں تاکہ ہم مسلمانان پاکستان کو مطمئن

کر سکیں۔ (ص: ۲۴)

شہزادہ سعود نے اس مطالبے کو تسلیم کیا اور کہا کہ یہ واضح بیان آپ کو بھیج دیا جائے گا۔

وفد کی پاکستان واپسی:

گنبد خضرا کے تحفظ اور آثار مبارکہ کی حفاظت و صیانت کے سلسلے میں یہ وفد اپنی جدوجہد مکمل

کرنے کے بعد ۲۴ ستمبر ۱۹۵۲ء کو واپس کراچی پہنچا۔ اگلے روز کراچی میں جمعیتہ علمائے پاکستان کی

مجلس عاملہ کا اجلاس طلب کیا گیا جس میں مولانا بدایونی نے سفر حجاز کی تفصیلات بیان کیں۔ مجلس

عاملہ نے مولانا عبدالحامد بدایونی کی اس عظیم کامیابی پر مبارک باد کی تجویز پاس کی۔ (ص: ۲۶)

۲۷ ستمبر کو مولانا عبدالحامد بدایونی اور مولانا شاہ احمد نورانی نے پاکستان میں سعودی سفیر سید

عبدالحمید الخطیب سے ملاقات کی، انہیں اپنے دورہ حجاز اور ولی عہد مملکت سے ملاقات وغیرہ کی

تفصیلات بتائیں اور ان سے مطالبہ کیا کہ مصری اخبارات میں گنبد خضرا کے انہدام کی جو خبریں

شائع ہو رہی ہیں سفارت خانے کی جانب سے ان کی تردید شائع کی جائے۔ سفیر موصوف نے

وعدہ کیا کہ وہ اس سلسلے میں اپنا بیان پریس میں دیں گے۔ لیکن اگلے ایک ہفتے تک سعودی سفیر کا

کوئی بیان اخبارات میں نظر نہیں آیا، جب ان سے رابطہ کیا گیا تو انہوں نے کہا کہ ”میرے

نزدیک اخبارات میں کوئی ایسی بات شائع نہیں ہوئی ہے جس کی میں تردید کروں“۔ (ص: ۲۶)

۔ (۲۷)

امیر سعود بن عبدالعزیز کے نام مولانا بدایونی کا تار:

ولی عہد مملکت شہزادہ سعود بن عبدالعزیز نے اراکین وفد سے ملاقات کے وقت جس

وضاحتی بیان کا وعدہ کیا تھا وہ بھی اب تک جمعیتہ کو موصول نہیں ہوا تھا، ادھر سعودی سفیر کا یہ غیر ذمہ

دارانہ طرز عمل سامنے آیا، لہذا مولانا عبدالحامد بدایونی کی جانب سے ۴ اکتوبر کو شہزادہ امیر سعود اور

شیخ سرور الصبان کے نام تارارسال کیا گیا، مولانا بدایونی نے امیر سعود کے نام تار میں لکھا:
مسلمانان پاکستان آپ کے تحریری واضح بیان کا بے چینی سے انتظار کر رہے
ہیں۔ گنبد خضرائے مقدسہ اور مآثر شریفہ کے سلسلے میں جن مطالبات کو قبول کیا

گیا ہے اس کے متعلق براہ کرم جلد واضح بیان روانہ فرمایا جائے۔ (ص: ۲۷)

۱۰ اکتوبر کو شیخ سرور الصبان کی جانب سے مولانا بدایونی کے تار کا جواب موصول ہوا، انہوں نے
لکھا کہ ”بیان واضح جاری کر دیا گیا ہے“ (ص: ۲۷)

آرام باغ کراچی میں جلسہ عام:

۱۲ اکتوبر ۱۹۵۲ء تک امیر سعود ولی عہد مملکت سعودی عرب یا ان کے کسی نمائندے کی
جانب سے ایسا واضح اور تسلی بخش بیان موصول نہیں ہوا جس کا ان سے مطالبہ ان سے کیا گیا تھا اور
انہوں نے اس بیان کے جاری کرنے کا وعدہ بھی کیا تھا۔ دوسری طرف ۱۰ اور ۱۲ اکتوبر کے
روزنامہ جنگ میں سعودی سفارت خانے کی جانب سے بعض متضاد اور مشکوک بیانات سامنے
آئے، اس صورت حال کے پیش نظر ۱۳ اکتوبر کو جمعیت علمائے پاکستان نے آرام باغ کراچی میں
مولانا عبدالحامد بدایونی کی زیر صدارت ایک عظیم الشان جلسہ منعقد کیا، جس میں ہزاروں افراد
نے شرکت کی، رپورٹ کے مطابق اس جلسے میں صدر اجلاس مولانا عبدالحامد بدایونی کے علاوہ
مولانا مفتی صاحب داد، علامہ مخدوم ناصر جلالی، حضرت مولانا شاہ احمد نورانی، مولانا قاری احمد
حسین فیروز پوری اور الحاج صالح محمد صاحب نے تقریریں کیں۔ آخر میں حسب ذیل تجاویز منظور
کی گئیں:

(۱) مسلمانان کراچی کا یہ جلسہ عام جمعیت علمائے پاکستان کے اس اقدام پر کہ اس نے مسجد
نبوی کے سلسلے میں اپنا ایک وفد مجاہد ملت حضرت مولانا عبدالحامد بدایونی کی قیادت میں حجاز مقدس
روانہ کیا، جس نے انتہائی تدبیر و خوش اسلوبی سے حجاز مقدس میں گنبد خضرائے مقدسہ اور دیگر آثار
شریفہ کے تحفظ و بقا کے مطالبات ولی عہد معظم کی خدمت میں پیش کر کے منظور کرائے صمیم قلب
کے ساتھ مبارک باد پیش کرتا ہے۔

اس سلسلے میں ولی عہد حکومت حجاز نے مطالبات تسلیم کرتے ہوئے واضح تحریری بیان بھیجنے کا
جلد وعدہ فرمایا تھا مگر وہ ہنوز نہیں آیا جس کی وجہ سے اضطراب بڑھ رہا ہے۔ سعودی سفارت خانہ

پاکستان کے جو متضاد بیانات ذاتیات سے لبریز شائع ہو رہے ہیں یہ جلسہ عام ان سے اپنی بیزاری کا اظہار کرتا ہے اور حکومت سعودی عربیہ سے پر زور خواہش کرتا ہے کہ وہ جلد از جلد ایک واضح بیان صدر جمعیۃ علمائے پاکستان کے نام روانہ کرے تاکہ مسلمانان پاکستان مطمئن ہو سکیں۔

(۲) یہ جلسہ عام ممالک اسلامی اور حکومت پاکستان اور مقامی و بیرونی اخبارات سے پر زور اپیل کرتا ہے کہ وہ گنبد خضراء مقدسہ اور آثار شریفہ کی حفاظت و بقا کے لیے حکومت جاز کو متوجہ کریں اور پر زور خواہش کریں کہ خواخواہ مسجد نبوی کی مضبوط اور مستحکم حسین عمارت کو نہ توڑا جائے۔ (ص: ۳۳)

شہزادہ سعود اور شیخ الصبان کے نام دوسرا تار اور اس کا جواب:

۱۳ اکتوبر کے اس عظیم الشان جلسے کے بعد ۱۴ اکتوبر کو پھر یاد دہانی کے طور پر جمعیۃ علمائے پاکستان کی جانب سے شہزادہ سعود بن عبدالعزیز (ولی عہد مملکت سعودی عرب) اور شیخ محمد سرور الصبان (نائب وزیر مالیات، حکومت سعودی عرب) کے نام تار کیا گیا، اس تار میں ان کو ان کا وعدہ یاد دلایا گیا اور تعمیر کے سلسلے میں واضح بیان جاری کیے جانے کی درخواست کی گئی۔

اس تار کے جواب میں ۱۶ اکتوبر کو مولانا نابدایونی کے نام شیخ الصبان نائب وزیر مالیات کا حسب ذیل تار موصول ہوا:

آپ کی رغبت کے مطابق ایک واضح و مفصل بیان صادر ہو گیا ہے جو بذریعہ ڈاک آپ کو بھیجا گیا ہے (ص: ۳۲)

مولانا نابدایونی کے نام امیر سعود بن عبدالعزیز کا جوابی تار:

مولانا نابدایونی کے اس دوسرے تار کے جواب میں ۱۹ اکتوبر کو شہزادہ سعود (ولی عہد مملکت) کا مندرجہ ذیل تار مولانا کے نام موصول ہوا:

ہم نے جس واضح بیان کا آپ سے وعدہ کیا تھا اس کی بابت ہم نے سفارت خانہ پاکستان و ہندوستان کو ایک ہی الفاظ میں ہدایت کردی ہے کہ وہ بیان شائع کر دیں، ہم یقین کرتے ہیں کہ اس بیان کے بعد مفسدین اور اللہ و رسول کے دشمنوں کا پرو پگنڈہ بند ہو جائے گا۔ (ص: ۲۷)

صدر مآثر اسلامی کا مکتوب بنام امیر سعود بن عبدالعزیز:

صورت حال کی نزاکت دیکھتے ہوئے پروفیسر ابو بکر حلیم صدر مآثر عالم اسلامی (وائس چانسلر

کراچی یونیورسٹی) نے امیر سعود بن عبدالعزیز کے نام خط روانہ کیا، انہوں نے لکھا:

میں نے مولانا عبدالحامد صاحب قادری بدایونی صدر جمعیتہ علمائے پاکستان سے مسجد نبوی کے بارے میں تفصیلی گفتگو کی اور مسجد نبوی کے بعض اہم اجزاء کے انہدام اور جمعیتہ کے وفد سے ملاقات میں ولی عہد معظم نے جو کچھ وعدے گنبد خضرائے مقدسہ و دیگر آثار مبارکہ کی بابت کیے اور یہ ارشاد کیا کہ وہ وفد کے پہنچتے ہی تحریری واضح بیان روانہ فرمائیں گے، مگر وہ بیان اب تک نہ ملنے کی وجہ سے مسلمانوں میں سخت اضطراب ہے۔ میں جناب والا سے درخواست کرتا ہوں کہ براہ کرم جلد حسب وعدہ اپنا واضح تحریری بیان مولانا عبدالحامد صاحب قادری صدر جمعیتہ علمائے پاکستان کے نام روانہ فرمائیں تاکہ مسلمانان پاکستان مطمئن ہوں۔ (ص: ۳۵)

سعودی سفارت خانے کی پریس کانفرنس:

عوامی دباؤ کی وجہ سے سعودی سفارت خانہ دفاعی پوزیشن میں آ گیا، اسی درمیان شہزادہ سعود کے جاری کردہ احکامات بھی سفارت خانے کو موصول ہو گئے، لہذا گوگو کی یہ کیفیت ختم کرتے ہوئے سعودی سفارت خانے نے ایک پریس کانفرنس طلب کر کے معاملات پر صفائی پیش کی، اس پریس کانفرنس سے عوام میں برپا خلیجان اور بے چینی دور ہوئی، رپورٹ میں لکھتے ہیں:

جلسہ عام کے بعد سفارت خانہ سعودی عربیہ نے ایک پریس کانفرنس بلائی، پریس کے نمائندگان کے استفسارات کے بعد سفارت خانے نے ان تمام منظور شدہ مطالبات کا ذکر کیا جو جمعیتہ علمائے پاکستان کا وفد قبول کروا چکا تھا۔ کاش اس سے قبل ہی وہ تفصیلی بیان اور اخبار المصور کی تردید فرمادیتے تو خواہ مخواہ اختلافات کیوں پیدا ہوتے (ص: ۳۴)

حضرت مولانا عبدالحامد بدایونی کی یہ تحریک بالآخر کامیابی سے ہمکنار ہوئی، سعودی حکومت نے گنبد خضرا اور ترکوں کی تعمیر کردہ قدیم عمارت کو منہدم نہ کرنے کا جو وعدہ مولانا عبدالحامد بدایونی اور ارکان وفد سے کیا تھا اس کو پورا کیا گیا۔ گنبد خضرا آج بھی اپنے تمام تر تقدس و نورانیت کے ساتھ اپنی جگہ پر جلوہ فگن ہے اور انسان تو انسان قدسیان فلک کے لیے بھی قبلہ محبت اور کعبہ

عقیدت ہے۔

زیر نظر کتاب ’جامع فتویٰ‘ میں آزاد بن حیدر (ناظم نشر و اشاعت مرکزی انجمن تبلیغ اسلام کراچی) اس تحریک کی کامیابی کی طرف اشارہ کرتے ہوئے لکھتے ہیں:

جلالة الملك المعظم (شاہ سعود بن عبدالعزیز) نے اب سے ۶ سال قبل تعمیر مسجد نبوی کے سلسلے میں مرکزی جمعیتہ علمائے پاکستان کے وفد کی ملاقات میں پاک و ہند کے جذبات سماعت فرما کر احکام دے دیے تھے کہ نہ تو گنبد خضرائے مقدسہ حکومت سعودیہ منہدم کرانا چاہتی ہے اور نہ تبرکات شریفہ میں کوئی تغیر و تبدل کیا جاسکتا ہے۔ (جامع فتویٰ: ۳۵)

۱۹۵۴ء کا وفد حجاز: اس تحریک کے ۲ سال بعد ۱۹۵۴ء میں حج کے موقع پر جمعیتہ علمائے پاکستان کا ایک اور وفد مولانا عبدالحمید بدایونی کی زیر قیادت حجاز گیا، وفد نے مسجد نبوی اور دیگر آثار کا معائنہ کیا، واپس آ کر وفد نے اپنی رپورٹ پیش کی، اس میں لکھتے ہیں:

ارکان وفد کو مسرت ہے کہ جمعیتہ کے سابقہ وفد سے حکومت سعودیہ نے سمت قبلہ کی عمارت اور آثار شریفہ، گنبد خضرا مقدسہ نیز چہار جانب کی دیواروں کو گنبد شریف سے بلند نہ کرنے کا جو وعدہ کیا تھا اس پر حکومت قائم ہے اور کسی قسم کا کوئی تغیر و تبدل آثار مبارکہ کے حصوں میں نہیں کیا گیا۔ (سالانہ رپورٹ جمعیتہ علمائے پاکستان ۱۹۵۵ء: بحوالہ ماہنامہ مجلہ بدایوں، ص ۷، شمارہ جولائی ۱۹۹۵ء)

حضرت اقدس والد گرامی مدظلہ نے فرمایا کہ حضرت مولانا ضیاء الدین قادری مہاجر مدنی رحمۃ اللہ علیہ سے مدینہ منورہ میں ان کے دولت خانے پر جب جب ملاقات ہوئی تو انہوں نے تقریباً ہر بار فرمایا کہ ’امت اسلامیہ پر یہ مولانا عبدالحمید بدایونی کا احسان ہے کہ ان کی بروقت مداخلت اور پر زور تحریک کے نتیجے میں سعودی حکومت گنبد خضرا کے انہدام سے باز رہی، اگر مولانا گنبد خضرا کے تحفظ کی یہ تحریک نہ چلاتے تو خدا جانے کیا صورت حال ہوتی‘۔

جنت البقیع اور جنت المعلیٰ کی حفاظت و صیانت کی تحریک

۱۹۵۲ء کی کامیاب تحریک کے بعد ۱۹۶۱ء میں پھر مولانا عبدالحمید بدایونی نے صحابہ و اہل بیت

کے منہدم شدہ مزارات کی تعمیر نو اور گنبد خضرا کے تحفظ و صیانت کے لیے عالم گیر مہم چلائی، پہلے آپ نے قبور و مزارات پر قبوں کے شرعی جواز پر ایک فتویٰ مرتب کیا، پھر ہندوستان، پاکستان اور بنگلہ دیش (جو اس وقت مشرقی پاکستان تھا) کا دورہ کر کے وہاں کے معتبر علما و مشائخ سے اس فتوے پر تصدیق و تائید حاصل کی، ہندو پاک اور بنگلہ دیش کے ۲۵۹/۱ اکابر علما نے اس فتوے پر دستخط کیے۔ فتوے کی تصدیق کرنے والوں میں علمائے بدایوں، علمائے فرنگی محل وغیرہ کے علاوہ مفتی اعظم (بریلی)، محدث اعظم (کچھوچھ)، حافظ ملت (مبارک پور)، مولانا عبدالمصطفیٰ ازہری، مولانا احمد سعید کاظمی، مفتی مظہر اللہ نقشبندی (دہلی) اور مولانا برہان الحق جبل پوری وغیرہ جیسے اکابر شامل ہیں۔

پھر آپ نے عالم عرب اور ایران کا دورہ کیا اور وہاں کے سرکردہ علما سے اس فتوے پر تصدیق اور تقریظات حاصل کیں، آپ نے سعودی حکومت سے مطالبہ کیا کہ قبوں اور مزارات کے انہدام پر روک لگائی جائے اور جو مزارات منہدم کر دیے گئے ہیں ان کو از سر نو تعمیر کر کے ان کے اوپر کتبے لگائے جائیں۔ مولانا کا فتویٰ، ہندو پاک کے علما کی تصدیقات اور سعودی حکومت سے مطالبات کو یکجا کر کے بنام ”جامع فتویٰ“ کراچی سے شائع کیا گیا۔ پھر اس فتوے کا عربی ترجمہ کیا گیا اور اس پر علمائے عرب کی تقاریر اور تصدیقات حاصل کی گئیں۔ مولانا بدایونی نے شاہ سعود کے نام ایک خط لکھا جس میں ان کو عالم اسلام کے علما کے جذبات سے آگاہ کرتے ہوئے اپنے مطالبات پیش کیے۔ اس تمام مواد کو یکجا کر کے عربی زبان میں ”الجواب المشکور علی اسئلة القبور“ کے نام سے شائع کیا گیا۔

ممالک عرب اور ایران کا سفر:

مزارات صحابہ و اہل بیت کی حفاظت و صیانت کی اس عالم گیر تحریک میں قائد اہل سنت مولانا شاہ احمد نورانی مولانا عبدالحامد بدایونی کے ساتھ تھے، عالم عرب اور ایران کا یہ دورہ ۱۹۶۱ء میں ہوا تھا، اس زمانے میں چونکہ جمعیۃ علمائے پاکستان پر پابندی لگی ہوئی تھی ☆ اس لیے مرکزی

☆ ۱۹۵۸ء کے مارشل لا کے دوران ایوب خاں نے تمام سیاسی جماعتوں کو کا عدم قرار دے دیا تھا، اس کی زد میں جمعیۃ علمائے پاکستان بھی آگئی تھی، لہذا جمعیۃ کے ارکان نے ایک متبادل جماعت ”انجمن تبلیغ اسلام“ کے نام سے تشکیل دی، اس میں مولانا عبدالحامد بدایونی اور مولانا شاہ احمد نورانی کے علاوہ علامہ عبدالمصطفیٰ ازہری اور مفتی سید شجاع علی قادری وغیرہ شامل تھے، ۱۹۶۲ء میں تمام سیاسی جماعتیں بحال کر دی گئیں، لہذا جمعیۃ پھر سے سرگرم عمل ہو گئی۔

انجمن تبلیغ اسلام کی جانب سے یہ وفد بھیجا گیا تھا، یہ وفد تین ارکان پر مشتمل تھا:

(۱) حضرت مولانا عبدالحامد ایوبی (قائد وفد)

(۲) قائد اہل سنت علامہ شاہ احمد نورانی (رکن)

(۳) مولانا عمر الہی دہلوی (رکن)

یہ سفر ۱۷ مئی ۱۹۶۱ء کو کراچی سے شروع ہو کر ۳۰ جولائی ۱۹۶۱ء کو کراچی ہی میں ختم ہوا، کم و بیش ڈھائی ماہ کے سفر میں اس وفد نے مکہ مکرمہ، مدینہ منورہ، جدہ (سعودی عرب)، عمان (اردن)، بیت المقدس، بیروت (لبنان)، دمشق (شام)، قاہرہ، اسکندریہ (مصر)، بغداد، نجف کربلا (عراق) اور طہران، قم، مشهد، اصفہان، خراسان (ایران) کا دورہ کیا، ان بلاد کے علما و مشائخ اور عمائدین مملکت سے ملاقاتیں کیں۔ سفر سے واپسی پر مولانا بدایونی نے اپنے اس طویل سفر کی روداد قلم بند کی، جو ”ممالک عربیہ اور ایران کا سفرنامہ“ کے نام سے ۱۹۶۱ء میں مرکزی انجمن تبلیغ اسلام کراچی کے زیر اہتمام شائع ہوئی۔ یہ سفرنامہ ہمارے پیش نظر ہے، ہم اس سے بعض اقتباسات نقل کرتے ہیں تاکہ مولانا کی اس تحریک کی اہمیت اور عالم گیریت کا اندازہ ہو سکے۔

تحریک کا آغاز:

سفر نامے کے آغاز میں لکھتے ہیں:

جنوری و فروری ۱۹۶۰ء میں میرے اور بعض احباب کے درمیان تبادلہ خیالات ہوا، جس کے بعد طے پایا کہ بقیع شریف کے قبہ و قبور کی حفاظت اور مزارات حضرات اہل بیت اطہار کے تحفظ و بقا و ضریح مزار حضور فاطمہ سیدہ الزہرا کے لیے منظم جدوجہد کی جائے۔ اس سلسلے میں تجویز ہوا کہ ایک فتویٰ مرتب کروں اور بعد اس کے مرکزی انجمن تبلیغ اسلام کا ایک وفد مغربی و مشرقی پاکستان میں حضرات علمائے کرام کے دستخط حاصل کرے۔ چنانچہ ۱۹ مارچ ۱۹۶۰ء سے یہ تحریک شروع کی گئی اور ۱۱ اپریل کو تمامی انتظامات مکمل کرنے کے بعد مرکزی انجمن تبلیغ اسلام کے وفد نے پہلے مغربی پھر مشرقی پاکستان کا دورہ کیا۔ ماہ تک یہ دورہ جاری رہا ازاں بعد ہندوستان کا دورہ کیا گیا۔ الحمد للہ پاک و ہند

کے علما و مشائخ نے تحریک سے اتفاق کرتے ہوئے فتوے کی تصدیقات فرمائیں اور اپنی شاندار آرا کا اظہار فرمایا۔ (ص ۲۱)

وفد کراچی سے روانہ ہو کر سب سے پہلے سعودی عرب پہنچا، وہاں حج بیت اللہ (سنہ ۱۳۸ھ) اور زیارت مدینہ منورہ کی سعادتیں حاصل کیں۔

مکہ مکرمہ میں علمائے عرب سے ملاقاتیں:

حج کے ایام میں مولانا دایوبی کی طبیعت علیل رہی، اس لیے منیٰ کے دوران قیام علما و مشائخ سے ملاقاتیں نہ ہو سکیں، لکھتے ہیں:

منیٰ کے سہ روزہ قیام میں شدید علالت کے باعث ممالک اسلامیہ کے لوگوں سے ملاقاتوں کا کام نامکمل رہا۔ البتہ مکہ معظمہ حاضر ہو کر جانے والے افراد سے حرم شریف اور اپنی قیام گاہ پر مختلف دعوتیں کر کے ملاقاتیں رہیں، خود بھی علما و مشائخ سے ملتے جلتے رہے۔ (ص ۴)

مزید لکھتے ہیں:

ہم لوگ منیٰ سے واپس آ کر بعد حج مکہ معظمہ میں مقیم رہیں، اس زمانے میں مختلف ممالک کے علما سے تبادلہ خیالات کیا جاتا رہا، خصوصیت سے مصر و شام و سوڈان والوں سے باتیں کافی کی گئیں۔ (ص ۴)

مدینہ منورہ میں بھی ملاقاتوں کا یہ سلسلہ جاری رہا، لکھتے ہیں:

حرم شریف میں ہر نماز کی حاضری کے وقت جاننے والے اور ایسے افراد و عمال مل جاتے جن سے ہماری تحریک کا تعلق تھا، ہم وقت کا تعین کرتے، اگلے دن باتیں کرتے، یا تو اپنی قیام گاہ پر ان حضرات کو بلاتے یا خود ان حضرات کی خدمت میں حاضر ہوتے۔ (ص ۵)

بیت المقدس کا سفر:

حج و زیارت کی سعادتیں حاصل کرنے کے بعد یہ قافلہ عمان کے راستے بیت المقدس کے لیے روانہ ہوا۔ وہاں پہنچ کر وفد نے اپنی تحریک کے سلسلے میں کام شروع کر دیا، لکھتے ہیں:

ہم نے مسجد اقصیٰ میں بعض بعض علمائے کرام سے ملاقاتیں کر لی تھیں لیکن جی

چاہتا تھا کہ ایک اجتماع ایسا ہو جس میں یہاں کی مشہور و معروف شخصیتیں یکجا ہو کر باتیں کر سکیں، چنانچہ ہم نے اپنی قیام گاہ پر حالیہ مفتی اعظم فلسطین اور دیگر مشاہیر کو مدعو کیا، الحمد للہ اجتماع خاصا اچھا رہا۔ (ص ۱۳)

آگے لکھتے ہیں:

علمائے قدس سے دیر تک مباحث و مذاکرات جاری رہے، ہم نے اپنے مشن کی داغ بیل ڈال دی۔ فتوے کی کاپیاں مفتی صاحب اور دیگر علمائے قدس کی خدمات میں پیش کر دیں۔

حضرت مفتی صاحب نے وعدہ فرمایا کہ میں ان شاء اللہ جواب مرتب کر کے روانہ کروں گا، تفصیلی تبادلہ خیالات اور اپنی تحریک کی اعانت کا وعدہ لے کر ہم لوگ بیت المقدس سے واپس ہوئے۔ (ص ۱۳-۱۴)

بیروت کا سفر:

بیت المقدس سے یہ وفد عمان ہوتا ہوا بیروت پہنچا، لکھتے ہیں:

بیت المقدس سے بذریعہ ہوائی جہاز عمان آئے، یہاں کام کیا، کچھ زمین بنائی، پھر لبنان میں مصروف رہے۔ (ص ۱۴)

بیروت میں چھ دن قیام رہا۔ (ص ۱۴)

چھ دن کے قیام میں مقامی علما و مشائخ سے ملے، یہاں کے علما و مشائخ بیرونی افراد سے باتیں کرنے میں جھجکتے ہیں، حکومت بھی تقریباً نیم عیسائی ہے۔ (ص ۱۴)

یہاں کے قیام میں قب و قبور کی تحریک کی تبلیغ کی گئی، لوگوں کو ہم نوا بنایا گیا۔ (ص ۱۵)

دمشق (شام) کا دورہ:

بیروت کے بعد یہ کاروان شوق شام (سیریا) کی راجدھانی دمشق پہنچا، لکھتے ہیں:

ہم نے دوسرے ہی دن سے علما و مشاہیر سے ملاقاتیں شروع کر دیں۔ (ص ۱۶)

شام کی بزرگ ترین شخصیت جو علم و فضل و روحانیت کے لحاظ سے بلند پایہ ہے وہ

ہے مولانا سید عبدالوہاب صاحب قبلہ کی ذات گرامی، آپ شام کے چوٹی کے عالم و درویش ہیں۔ (ص ۱۸)

حضرت (سید عبدالوہاب) سے نفس تحریک پر مفصل تبادلہ خیالات ہوا، چنانچہ علمائے شام کا اجتماع طے ہو گیا، تمامی علمائے کرام مدعو کیے گئے، پہلے ہمارا مرتب کردہ جواب پڑھا گیا، حضرات علمائے ہمارا مرتب کردہ جواب بہت پسند کیا، بعد سماعت تصدیقات و توثیقات فرمائیں۔ (ص ۱۸)

علمائے مصر سے ملاقاتیں:

شام میں اپنی تحریک کی کامیاب تبلیغ اور علمائے شام کی تصدیقات حاصل کرنے کے بعد مولانا عبدالحامد بدایونی اپنے رفقاء کے ساتھ قاہرہ (مصر) پہنچے۔ لکھتے ہیں:

دو چار دن کے اندر اندر قاہرہ کے احباب کو علم ہو گیا، اب ہر طرف سے لوگ ملنے آنے لگے، ضیافتیں شروع ہو گئیں، پرانی اور جدید جماعتیں جس قدر یہاں ہیں سب سے ملنا ہوا، استاذ محترم الحاج محمود ربیع معلم الفقہ جامعہ ازہر اور دیگر علمائے مصر سے تفصیلی ملاقاتوں میں کام کا خاکہ طے ہو گیا۔ کئی پارٹیوں میں ہماری تحریک پیش ہو گئی اور ہر حلقے میں بے حد پسند کی گئی۔ (ص ۲۰)

مصری وزیر اوقاف سے ملاقات:

عالم عرب کے علمی اور حکومتی دونوں حلقوں میں مولانا عبدالحامد بدایونی اپنا اثر و رسوخ رکھتے تھے، مصر میں وزارت اوقاف کی جانب سے ان کا پر جوش استقبال کیا گیا، آپ نے مصری وزیر اوقاف سے ملاقات کر کے ان کو اپنے مشن سے آگاہ کیا اور ان کی حمایت حاصل کی، لکھتے ہیں:

اسی دن وزارت اوقاف سے ۴/۳ عمال ہوٹل تشریف لائے اور ہمیں ہمارا پروگرام جو وزارت اوقاف نے آثار اور تاریخی مقامات کے مشاہدہ و معائنے کا مقرر کیا تھا اس سے مطلع کیا اور وزیر صاحب سے ملاقات کے وقت و تاریخ سے باخبر کیا۔

پہلے ہم نے اور رفقاء نے وزیر موصوف سے وزارت اوقاف کے دفتر جا کر ملاقات کی، ملاقات میں ایک دوسرے وزیر اور ایک ازہر کے فاضل بھی موجود

تھے۔ مختلف مسائل علمی پر مذاکرات شروع ہو گئے، گنبد خضرائے مقدسہ کے بوسیدہ پردوں کا مسئلہ چھیڑا گیا اور کافی دیر تک تبادلہ خیالات رہا، پھر تحریک تحفظ قبہ و قبور صحابہ و اہل بیت آگئی، اس پر بھی سیر حاصل بحث ہو گئی، وزیر صاحب محترم اور دوسرے وزیرو عالم سب ہم سے متفق ہوئے۔ (ص ۲۱-۲۲)

شیخ الازہر سے ملاقات:

عالم عرب میں شیخ الازہر کی شخصیت اور رائے کی جو قدر و قیمت ہے وہ کسی سے پوشیدہ نہیں، اس لیے ضروری تھا کہ اپنی تحریک کو با وزن اور پُراثر بنانے کے لیے شیخ الازہر کو اعتماد میں لے کر ان کی حمایت حاصل کی جائے، لہذا مولانا عبدالحامد بدایونی نے شیخ الازہر سے ملاقات کر کے ان کو اپنی تحریک کے بارے میں بتایا۔ مولانا نے سفر نامے میں شیخ الازہر کا نام ذکر نہیں کیا ہے، ہماری معلومات کے مطابق اس زمانے میں علامہ شیخ محمود شلتوت شیخ الازہر کے منصب پر فائز تھے۔ مولانا لکھتے ہیں:

دوسرے دن شیخ الازہر سے ہم لوگ ملے، ایک گھنٹے کے قریب شیخ الازہر سے باتیں رہیں۔ (ص ۲۲)

اسکندریہ میں جلسہ عام سے خطاب:

ارکان وفد نے قاہرہ کے بعد مصر کے دوسرے بڑے شہر اسکندریہ کا بھی دورہ کیا اور وہاں ایک بڑے اجتماع سے خطاب کیا، مولانا رقم طراز ہیں:

وزارت اوقاف نے ہمارا اسکندریہ کا پروگرام مرتب فرمایا، جہاں عالم اسلامی کے ۷۰۰ طلبہ کی طرف سے منعقد کردہ جلسہ عام میں شریک ہو کر ہمیں ایک تقریر کرنا تھی۔ شبان المسلمین کے صدر محترم بھی اس جلسے میں شریک تھے۔ بڑا اچھا اجتماع تھا، ہماری تقریر کے بعد صدر شبان المسلمین نے باوجود بڑھاپے کے نوجوانوں کی طرح بڑی پر جوش تقریر فرمائی۔ (ص ۲۳)

جمعية الرابطة الاسلامية کی میٹنگ:

قاہرہ میں جن اہم تنظیموں نے مولانا کی تحریک کی حمایت کی ان میں جمعية الرابطة الاسلامية کا نام نمایاں ہے، مولانا نے لکھا ہے کہ:

جمعیت رابطہ اسلامیہ کی طرف سے زیر نگرانی حضرت علامہ ربیع صاحب ہمارے اعزاز میں ایک بڑی دعوت دریائے نیل کے کنارے مقام جیزان میں ہوئی۔ جہاں چائے کے بعد حضرت علامہ ربیع نے ہم لوگوں کا تعارف کراتے ہوئے تحریک حفاظت قبہ و قبور اور فتوے کی تیاری کا حال بتایا اور ہم سے تقریر کی خواہش کی، ہم نے اور مولانا نورانی میاں صاحب نے مفصل طور پر شرح و بسط کے ساتھ روشنی ڈالی، جو علما اس جلسے میں موجود تھے ان سب نے اعانت و حمایت کا وعدہ فرمایا۔ (ص ۲۴)

العشيرة المحمدية کی جانب سے جلسہ عام:

مصر کے معروف عالم اور شیخ طریقت حضرت شیخ محمد زکی ابراہیم (ولادت: ۱۹۰۶ء / وفات: ۱۹۹۸ء) نے العشيرة المحمدية کے نام سے ایک صوفی اور خانقاہی تنظیم تشکیل دی تھی، اس تنظیم نے ارکان وفد کے اعزاز میں ایک جلسہ عام کا انعقاد کیا اور تحریک کو اپنے تعاون کی یقین دہانی کروائی، مولانا قمر طراز ہیں:

العشيرة المحمدية قاہرہ کی جانب سے ایک جلسہ عام ہمارے اعزاز میں ترتیب دیا گیا، ہم انجمن قاہرہ کی سب سے پرانی اور خالص مذہبی انجمن ہے، ایک ماہانہ رسالہ ”المسلم“ بھی نکالتی ہے، اس کے ارکان و عہدے داران اچھا تعمیری کام کر رہے ہیں۔ ساڑھے نو بجے شب سے ساڑھے بارہ بجے شب تک جلسہ عام جاری رہا۔ اگرچہ اس دن ہماری طبیعت خراب تھی مگر اس اجتماع میں شریک ہونا پڑا۔ ہماری صحت کی خرابی کے باعث نورانی میاں نے مفصل تقریر کی، تحریک قبہ و قبور کا بھی تقریر میں ذکر آ گیا، جو حضرات علما موجود تھے ان میں سے بعض کے دستخط ثبت ہوئے، اجتماع نتیجہ خیز رہا۔ (ص ۲۴-۲۵)

سفر عراق:

مصر میں اپنی تحریک کی کامیاب تبلیغ اور علمائے مصر کی تائید و تصدیق حاصل کر کے وفد نے عراق کا رخ کیا۔ بغداد شریف میں نقیب الاشراف حضرت پیر ابراہیم گیلانی (صاحب سجادہ درگاہ غوث اعظم) سے ملاقات ہوئی، لیکن کچھ نامعلوم وجوہ کی بنیاد پر وفد نے عراق میں دوسرے علما و مشائخ

سے ملاقات نہیں کی، مولانا لکھتے ہیں:

مسٹر خٹک (سفیر پاکستان) سے جلد بغداد میں ملاقات کر کے ضروری حالات معلوم کرنا تھے، تقریباً دو گھنٹے تک باتیں رہیں، اکثر و بیشتر مسائل معلوم ہو گئے، لیکن ہم نے عراق کے اندر طے کر لیا ہے کہ سوائے مزارات کی حاضری کے دوسرے معاملات میں نہ پڑیں گے۔ (ص ۲۷)

گو کہ عراق میں علما و مشائخ سے ملاقات کر کے اپنی تحریک کے سلسلے میں کوئی پیش رفت نہیں کر سکے صرف مزارات کی حاضریاں ہی کیں، لیکن یہاں بھی اپنے مشن اور تحریک کو فروغ نہیں کیا، نجف اشرف میں حضرت سیدنا علی رضی اللہ تعالیٰ عنہ کے مزار پر حاضری کی کیفیت لکھتے ہوئے رقم طراز ہیں:

آخر میں معروضہ کیا کہ جنت البقیع، احد شریف اور جنت المعلیٰ کے قبب و قبور کی جو تحریک شروع کی ہے اس میں کامیابی حاصل ہو۔ (ص ۲۹)

مولانا عبدالحامد بدایونی ایران میں:

ایران کے دار الحکومت طہران میں ایک ایرانی عالم علامہ فلسفی سے مولانا بدایونی کے روابط پہلے سے تھے، مولانا نے مصر سے ہی علامہ فلسفی کو تفصیلی خط لکھ کر اپنی تحریک اور سفر ایران کے پروگرام سے مطلع کر دیا تھا، طہران پہنچ کر علامہ فلسفی سے ملاقات ہوئی علامہ موصوف نے فرمایا:

صبح نو بجے سے علمائے ایران اور مجتہدین کرام بغرض ملاقات تشریف لائیں گے اور بعض وہ بزرگ ترین شخصیتیں بھی تشریف لائیں گی جو نہ تو شہنشاہ کے دربار میں جاتی ہیں نہ کسی کے استقبال میں شریک ہوتی ہیں، مگر چونکہ آپ لوگ مزارات حضرات اہل بیت اطہار و صحابہ کرام کی تعمیر و حفاظت کا اہم کام شروع کرنے کی تحریک لے کر آئے ہیں اس لیے تمام اکابر ایران علما و مشاہیر اس تحریک میں پوری دلچسپی لینے کے لیے تشریف لائیں گے۔ (ص ۳۲)

پروگرام کے مطابق اگلے روز صبح نو بجے علما کا اجتماع ہوا، اجتماع کی تفصیلات بیان کرتے ہوئے مولانا عبدالحامد بدایونی نے لکھا ہے:

چنانچہ صبح نو بجے سے اکابر علما و مشائخ تشریف لانے لگے، جب ڈیڑھ سو سے

زیادہ کا اجتماع ہو گیا تو ہم نے ایک تقریر کی، جس میں صورت حال کو واضح کیا، اپنے مرتب کردہ فتوے کا ذکر کیا، مولانا شاہ احمد نورانی صدیقی القادری نے ہمارا مرتب کردہ فتویٰ اور علامہ ربیع مصری کا مقدمہ سنایا، اکابر علماء و مشائخ نے دونوں فتوے گہری دلچسپی کے ساتھ سنے اور اپنی پسندیدگی کا اظہار فرمایا۔ (ص ۳۳)

بادشاہ ایران رضا شاہ پہلوی سے ملاقات:

۱۹۶۱ء میں ایران پہلوی خاندان کے زیر حکومت تھا، محمد رضا پہلوی کا دور تھا، اپنی تحریک کو مضبوط کرنے کے لیے ضروری تھا کہ بادشاہ ایران سے ملاقات کر کے ان کو اپنی تحریک اور مشن سے آگاہ کیا جائے، مولانا نے اپنی اس خواہش کا اظہار کیا، بادشاہ نے وفد کو ملنے کا وقت دیا، وقت مقررہ پر ارکان وفد شاہی محل میں پہنچے اور بادشاہ ایران سے تفصیلی مذاکرات کیے۔ مولانا عبدالحامد بدایونی نے اپنی آمد کے مقصد اور اپنے موجودہ مشن کے بارے میں تفصیل سے بتایا، حضرت شاہ احمد نورانی نے انگریزی زبان میں اس کا ترجمہ کیا، مولانا بدایونی لکھتے ہیں:

ہم نے گذشتہ دس سال کے کاموں کا تذکرہ کرتے ہوئے بتایا کہ اب سے ۷۶ سال قبل جمعیۃ علمائے پاکستان نے ایک وفد حجاز مقدس بھیجا تھا، دوماہ کی لگاتار کوششوں کے بعد کامیابی حاصل کی، گنبد خضراء مقدسہ انہدام سے بچ گیا اور آثار شریفہ اور تبرکات نبویہ برقرار رہے، اس وقت سے یہ تحریک میرے قلب میں جاگزیں تھی کہ بقیع واحد و جنت المعلیٰ میں ہزار ہا صحابہ کرام و اہل بیت عظام کے منہدم مزارات و قبب کی صیانت و حفاظت و بقا کے لیے کچھ کرنا چاہیے چنانچہ اس مرتبہ ایک فتویٰ مرتب کیا، جس پر ابتداءً پاک و ہند کے علماء کے دستخط کرائے گئے، فریضہ حج سے فارغ ہو کر ہم لوگ جدہ شریف سے سیدھے قدس، لبنان، عمان، بیروت، دمشق، مصر و اسکندریہ، بغداد گئے ان سب مقامات پر علمائے کرام کے دستخط حاصل کیے، علمائے مصر کی تصدیقات کرائیں، فتوے پر مقدمہ لکھوایا، آخر میں ہم لوگ ایران حاضر ہوئے ہیں، الحمد للہ کہ اس بارے میں سب سے زیادہ دلچسپی کا مظاہرہ حضرات علمائے ایران نے فرمایا اور طے کیا کہ اس سلسلے میں ایک فتویٰ بزبان فارسی و عربی شائع کیا جائے گا، ہماری تجویز یہ ہے

کہ ایک وفد یہ فتویٰ طہران سے شہنشاہ معظم کا گرامی نامہ لے کر جائے جس میں
جلالۃ الملک المعظم سعود کو لکھا جائے کہ وہ مزارات صحابہ و اہل بیت اطہار کو پختہ
بنوائیں ہر ایک مزار پر کتبات لگائے جائیں جن پر نام کندہ ہوں تاکہ زائرین کو
سہولت ہو۔ مولانا شاہ احمد نورانی نے انگریزی زبان میں مفصلاً تمامی امور پر
روشنی ڈالی، دیر تک موضوعات پر تبادلہ خیالات ہوتا رہا۔ (ص ۳۴-۳۵)

مشہد مقدس میں علما کی نشست:

ایران کے شہروں طہران اور قم کے بعد یہ وفد مشہد مقدس پہنچا، یہاں حضرت امام علی بن موسیٰ
رضارضی اللہ تعالیٰ عنہما کا مزار مبارک ہے۔ مولانا لکھتے ہیں:

قم کے بعد ہم لوگ مشہد مقدس کے لیے ہوائی جہاز سے روانہ ہوئے، مطار
(ایئر پورٹ) پر گورنر کے نمائندے اور علمائے کرام کے اجتماع نے
استقبال کیا۔ (ص ۳۶)

یہاں پہنچنے کے بعد سب سے پہلے حضرت امام علی بن موسیٰ رضارضی اللہ تعالیٰ عنہما کے مزار پر
حاضری دی، اس کے بعد علما کی ایک نشست ہوئی، لکھتے ہیں:

پھر ایک طویل نشست حضرات علما کی رہی جس میں تحریک کا پس منظر ہم نے
بیان کیا، حضرات علمائے طہران و قم کی تائیدات کا ذکر کیا، مشہد کے علما و
مجتہدین کرام نے پوری گرم جوشی کے ساتھ اعانت، اشتراک، حمایت و تائید
کا یقین دلایا۔ (ص ۳۶)

مشہد مقدس کے بعد وفد نے اصفہان اور خراسان کا بھی دورہ کیا، بالآخر دو ماہ سے زیادہ کا یہ
طویل سفر ۳۰ جولائی ۱۹۶۱ء کو کراچی پہنچ کر اختتام پذیر ہوا۔

اس روادِ سفر سے اندازہ لگایا جاسکتا ہے کہ مولانا عبدالحامد بدایونی نے تحریک تحفظ گنبد خضریٰ کو
عالمی سطح پر متعارف کرانے اور عالمی رائے عامہ ہموار کرنے کے لیے کیسی عظیم الشان جدوجہد کی
ہے۔ اس سفر نامے سے مشائخ و علمائے عرب کی نظر میں مولانا عبدالحامد بدایونی کی قدر و منزلت
اور عالم عرب کے علمی اور حکومتی حلقوں میں ان کے اثرات کا بھی بخوبی اندازہ ہوتا ہے۔

کچھ کتاب کے بارے میں:

گذشتہ اوراق میں ذکر ہوا کہ مولانا عبدالحامد بدایونی نے پہلے ایک فتویٰ مرتب کیا تھا جس پر ہندو پاک کے دو سو سے زیادہ علما کے دستخط تھے، انجمن تبلیغ اسلام کراچی نے اس فتوے کو ”جامع فتویٰ“ کے نام سے شائع کروایا تھا۔ اس کے آغاز میں لسان الحسان مولانا ضیاء القادری کا قطعہ ”تاریخ“ ہے، اس کے بعد حضرت مولانا سید عبدالسلام باندوی کی ایک تعارفی تحریر ”ایک ضروری یادداشت“ کے نام سے ہے، پھر مولانا عبدالحامد بدایونی کا فتویٰ اور علمائے ہندو پاک کی تصدیقات ہیں۔ آخر میں ”آخری گزارش“ کے عنوان سے آزاد بن حیدر (ناظم نشر و اشاعت انجمن تبلیغ اسلام کراچی) کی ایک تحریر ہے۔

الجواب المشکوٰۃ میں سب سے پہلے شاہ سعود بن عبدالعزیز کے نام مولانا بدایونی کا خط ہے۔ پھر علامہ محمود ربیع ازہری اور شیخ حافظ تبجانی کی تقاریر ہیں۔ اس کے بعد مولانا کے فتوے کا عربی ترجمہ اور علمائے دمشق و علمائے ہندو پاک کی تصدیقات ہیں، علمائے ہندو پاک میں سے بعض نے تصدیق کے ساتھ ساتھ اپنی طرف سے مسئلے کی وضاحت کے لیے کوئی عبارت بھی لکھی تھی، یہ عبارت ”جامع فتویٰ“ میں شامل ہے، مگر الجواب المشکوٰۃ میں صرف علما کے نام لکھنے پر اکتفا کیا گیا ہے ان کی تائیدی عبارتیں درج نہیں کی گئیں ہیں۔

الجواب المشکوٰۃ کی اشاعت کے بعد اسی زمانے میں سعودی عرب کے ایک بڑے مفتی شیخ محمد بن ابراہیم بن عبداللطیف آل الشیخ نے اس کا جواب ”شفاء الصدور فی الرد علی الجواب المشکور“ کے نام سے لکھا تھا، یہ جواب ہماری نظر سے گزرا ہے، یہ جواب اسی طریقے اور منہج پر لکھا گیا ہے جو سلفی و وہابی علما کا عام انداز ہے، جس کی رو سے گذشتہ ۱۲۰۰ برس میں چند علما و شیوخ کے علاوہ باقی پوری امت کے علما و مشائخ یا تو کافر و مشرک قرار پاتے ہیں یا کم از کم گمراہ و بدعتی۔

الجواب المشکوٰۃ کا ایک نسخہ کتب خانہ قادری میں موجود تھا، جب کہ جامع فتویٰ، ممالک عربیہ اور ایران کا سفر نامہ، اور ۱۹۵۲ء کے وفد حجاز کی رپورٹ بنام ”مسجد نبوی اور آثار مبارکہ کے بقا و تحفظ کا مطالبہ“ مکرمی جناب محمد احمد ترازوی نے کراچی سے فراہم کیے ہیں۔ اس کرم فرمائی پر میں جناب موصوف کا بے حد ممنون ہوں۔

ترتیب جدید میں ہم نے ”جامع فتویٰ“ کو اصل مان کر فتوے کا اردو متن، علمائے ہندوپاک کی تصدیقات، مولانا سید عبدالسلام باندوی اور آزاد بن حیدر کی تحریریں اسی سے لی ہیں۔ شاہ سعود کے نام مولانا بادیونی کا خط اور علمائے مصر و شام کی تقاریر اور تصدیقات الجواب المشکوٰۃ سے لی گئی ہیں، یہ مواد چونکہ عربی میں تھا، اصل عربی متن شامل کتاب کرنے کی کوئی وجہ ہماری سمجھ میں نہیں آئی اس لیے اس کا صرف اردو ترجمہ پیش کیا جا رہا ہے۔

کتاب کی ترتیب جدید اور ترجمے کا کام عزیزم مولانا دلشاد احمد قادری (مدرس مدرسہ قادریہ) نے انجام دیا ہے، اس سے پہلے بھی وہ کئی اہم کتابوں کی تخریج و تحقیق کا کام کر چکے ہیں اور اس وقت بھی اپنے تحقیقی کام میں مصروف ہیں۔ رب قدر عزیز موصوف کو دارین کی برکات عطا فرمائے اور ان کو دین متین کی مزید خدمات کی توفیق ارزانی فرمائے۔

الجواب المشکوٰۃ کا اردو ترجمہ اور کمپوزنگ ۲۰۰۹ء ہی میں ہو گئی تھی، جشن زریں کے موقع پر اکیڈمی جو ۵۰ کتابیں منظر عام پر لانے والی تھی ان میں یہ کتاب بھی شامل تھی، اس لیے باقی کتابوں کے ساتھ ساتھ اس کا بھی ٹائٹل شائع ہو گیا تھا، مگر کسی وجہ سے کتاب اس وقت شائع نہیں ہو پائی، پھر اس کا کام التوا میں پڑ گیا۔ اللہ رب العزت کا کوئی کام حکمت و مصلحت سے خالی نہیں ہوتا، یہ اسی کی شان ہے کہ وہ شر میں بھی خیر کا پہلو پیدا کر دیتا ہے۔ ۲۰۰۹ء میں کتاب کی اشاعت نہ ہونا ہی بہتر ہوا، کیوں کہ اُس وقت میرے پیش نظر صرف الجواب المشکوٰۃ تھی، مجھے ”جامع فتویٰ“، سفر نامہ اور وفد حجاز کی رپورٹ کے بارے میں کوئی علم نہیں تھا، یہ تینوں اہم چیزیں ابھی چند ماہ پہلے ہی دستیاب ہوئی ہیں، اگر اس وقت کتاب شائع ہو گئی ہوتی تو کتاب اور ہمارا مقدمہ دونوں ادھورے رہتے۔

رب قدیر و مقتدر اس کتاب کو اسلام و سنت کے لیے نافع بنائے۔ تاج الفول اکیڈمی کی ان دینی خدمات کو شرف قبول عطا فرمائے اور اراکین ادارہ کو دین و سنت کی مزید خدمات کی توفیق عطا فرمائے۔ آمین

اسید الحق قادری

۸ جمادی الاولیٰ ۱۴۳۲ھ

خانقاہ قادریہ بدایوں

۲۱ مارچ ۲۰۱۳ء

از لسان الحسان مولانا یعقوب حسین ضیاء القادری

(وفات: ۱۹۷۰ء)

حضرت مولانا عبدالحامد عالی وقار
ملت حق، اہل سنت کے ہیں مخلص رہنما
آپ سنی، قادری، عینی، معینی شیخ ہیں
ہیں سوادِ اعظم و دینِ مبیں کے مقتدا
آپ کے جد نے بہادر شاہ کے فرمان پر
اعتقادی مسئلوں پر ایک فتویٰ تھا لکھا
میں نے یہ فتویٰ لکھا ہے 'اکمل التاریخ' میں
سو برس کے بعد پھر وہ عہد سابق آ گیا
سعی مولانا سے پھر لکھا گیا فتویٰ جدید
تھی ضرورت جس کی اس دوران میں بے انتہا
عالم اسلام کے کل مفتیان باوقار
متفق جس پر ہیں، یہ فتویٰ ہے وہ حق آشنا
کاش اس فتوے پہ ہو مکے مدینے میں عمل
قبریں اصحاب نبی کی پھر بنیں رب العلا
ہم کو احکام شریعت پر چلا رب کریم
ہوں ہماری سمت رحمت کی نگاہیں اے خدا
بارور ہو سعی مولانا خدائے مقتدر
کاش ہو ان کو عطا اس سعی پیہم کا صلہ
ہے اگر سالِ طباعت کا تخیل ذہن میں
مجمع اخلاق فتویٰ کہیے اس کو اے ضیا

۸ ۳ ۱ ھ

ایک ضروری یادداشت

از: الحاج مولانا سید عبدالسلام صاحب قادری باندوی

سجادہ نشین سلسلہ عالیہ قادریہ

جاننے والے جانتے ہیں کہ سابق میں حکومت سعودیہ عربیہ کے بعض ناعاقبت اندیش ملازمین نے مزارات صحابہ و اہل بیت اطہار کے ساتھ کیا برتاؤ کیا اور کس طرح عالم اسلام کے جذبات مجروح ہوئے۔

عرصے سے یہ بات بھی دیکھی جا رہی ہے کہ حرمین شریفین میں سرکاری واعظین معمولات و عقائد اہل سنت پر شدید و رکیک حملے کرتے ہوئے اعلانات کرتے ہیں کہ استعانت قبور کو جائز کہنے والے لوگ کافر و مشرک ہیں جن کے پاس شرعاً کوئی دلیل نہیں۔ اس لیے حضرت علامہ مجاہد ملت مولانا شاہ محمد عبدالحامد صاحب قادری بدایونی مدظلہ العالی نے محنت شاقہ فرما کر ایک فتویٰ مرتب فرمایا۔ پاک و ہند کے علمائے کرام نے اس کی تصدیقات و توثیقات فرمائیں، زان بعد حضرت علامہ بدایونی نے اپنے چند افراد و احباب کے ساتھ بعد ادائے حج عالم اسلامی کا دورہ فرمایا، مقام مسرت ہے کہ شام، دمشق، مصر، ایران اور عراق کے حضرات علمائے کرام نے اپنی اپنی رائیں ثبت فرمائیں جو عربی و فارسی فتوے کے ساتھ شامل ہیں۔ مطبوعہ فتاویٰ جلالۃ الملک المعظم سلطان السعود والی نجد و حجاز کی خدمت گرامی میں روانہ کیے جائیں گے، ان فتاویٰ میں علمائے اہل سنت نے اپنے معتقدات کی تائید میں الحمد للہ کافی سے زیادہ دلائل جمع کر دیے ہیں۔ کاش علمائے نجد و حجاز ان کا مطالعہ فرما کر صحیح اقدامات فرمائیں۔

بحیثیت مسلمان پاک و ہند و عالم اسلامیہ کے مسلمانوں کا بھی حرمین شریفین میں وہی حق ہے جو حکومت حجاز کو حاصل ہے۔ علمائے پاک و ہند حکومت سعودیہ عربیہ کے اندرونی معاملات میں مداخلت نہیں کرنا چاہتے، لیکن اس کا انہیں حق ہے کہ ان کے عقائد و مذہبی معاملات میں سعودیہ عربیہ کے افراد مداخلت نہ کریں۔

ہمارے مطالبات

۱۔ گنبد خضرائے مقدسہ کے پرانے اور بوسیدہ پردے تبدیل کر کے مصر سے آئے ہوئے پردے وغلاف ڈالے جائیں۔

۲۔ بقیع شریف، احد شریف، جنت المعلیٰ میں حضرات صحابہ کرام، حضرات اہل بیت عظام، اولیائے اناام کی منہدم شدہ قبور کو از سر نو پختہ کر کے قبور پر کتبے لگائے جائیں، جس پر ہر بزرگ کا نام و تاریخ وصال درج ہو۔ خصوصاً [مزارات] سیدنا عثمان غنی رضی اللہ عنہ، سیدنا عباس رضی اللہ عنہ، سیدنا امیر حمزہ رضی اللہ عنہ، حضور سیدہ فاطمہ زہرا رضی اللہ عنہا، سیدنا امام حسن رضی اللہ عنہ کو پختہ کرایا جائے۔ جو حضرات ضریحات لگانا چاہیں انہیں اس کی اجازت ہونی چاہیے۔

۳۔ جو امور و مسائل شریعت مطہرہ سے ثابت ہیں ان کی ممانعت نہیں ہونی چاہیے۔
۴۔ مسلمانوں کو اس کی عام اجازت ہونی چاہیے کہ وہ اپنے عقیدے کے مطابق مزارات شریفہ پر حاضر ہوں۔

۵۔ حکومت سعودیہ عربیہ نے جس طرح مسجد نبوی کی توسیع اور حرم کعبہ کی تعمیر و تزئین پر کروڑہا روپیہ خرچ کر کے عالم اسلامیہ کی ہمدردیاں حاصل کیں اسی طرح اس کا یہ بھی فریضہ ہے کہ قبور شریفہ کو پختہ کرائے، اگر وہ ایسا نہیں کر سکتی تو پاک و ہند کے افراد کو اجازت دے کہ وہ اپنے اہتمام سے تعمیر کرا دیں۔

۶۔ حضرات اہل سنت کے معمولات و عقائد میں کسی قسم کی رُکاوت نہ ہونا چاہیے۔
۷۔ حرمین شریفین میں واعظین و علمائے حرم کی ان تقاریر کو بند کیا جائے جو وہ کھلے بندوں طبقہ اہل سنت کے خلاف کرتے ہیں۔

امید ہے کہ ہمارے مخلصانہ مشوروں کو قبول فرمایا جائے گا۔

فقیر عبد السلام قادری باندوی
سجادہ نشین سلسلہ عالیہ قادریہ



مکتوب مولانا عبدالحامد بدایونی

بنام

شاہ سعود بن عبدالعزیز آل سعود

الحمد لله رب العالمين، والصلوة والسلام على سيد الأنبياء والمرسلين صلى الله عليه واله واصحابه
اجمعين۔

بہ خدمت صاحب الجلالہ شاہ سعود بن عبدالعزیز آل سعود
(بادشاہ مملکت عربیہ سعودیہ)

بعد ماہوا لمسنون!

میں آپ کی خدمت میں کچھ معاملات اس یقین و اعتقاد کے ساتھ پیش کر رہا ہوں کہ آپ
مقام رسالت مآب ﷺ کی تعظیم و تکریم کرنے میں لوگوں میں سب سے زیادہ کوشاں ہیں۔ اللہ
تبارک و تعالیٰ نے آپ کو حرمین شریفین کی حفاظت و صیانت کا شرف عطا فرمایا ہے، لہذا ہر مسلمان کا
فرض ہے کہ جو بات اس سے متعلق ہو اور جس کو وہ حق سمجھتا ہو آپ کے حضور پیش کرے اور اللہ
تعالیٰ، رسول اکرم ﷺ، ائمہ مسلمین اور عامۃ الناس کے لیے جو دینی خیر خواہی اس سے مطلوب
ہے اسے بخوبی ادا کرے۔

بادشاہ محترم!

مکہ مکرمہ اور مدینہ منورہ میں کچھ ایسے امور ظہور پذیر ہوئے ہیں جن کے سبب ہر مسلمان کا
دل بے چینی و بے قراری کا شکار ہے، حضور اکرم ﷺ سے محبت کرنے والی ہر آنکھ خون کے آنسو رو
رہی ہے۔

وہ حجرہ نبوی جو بہ اتفاق امت روئے زمین کا سب سے بہتر حصہ ہے اور اس میں وہ ذات
گرامی آرام فرما رہے جو ہر اس چیز سے اشرف و اعلیٰ ہے جسے عدم سے وجود نصیب ہوا اور وہ ذات
اطہر مسلمانوں کے ہر شاہد و مشہود سے مکرم و معزز ہے یہ حجرہ مبارک اس شاہراہ پر واقع ہے جو آمد و

رفت کے لیے کھلی ہے، وہیں پر عدالت، لائبریری اور امام حرم کا گھر تعمیر کیا گیا ہے۔ اسی سڑک پر موٹر گاڑیاں برق رفتاری سے دوڑتی ہیں، حرم نبوی شریف کے امام کی گاڑی انہیں لے کر اسی شاہراہ پر دوڑتی نظر آتی ہے، نیز پاپیادہ اور غافل لوگ وہاں لہو و لعب کے آلات کے ساتھ اپنی آوازیں بلند کرتے ہوئے بھاگتے ہیں۔ یہ آواز نہ صرف یہ کہ عبادت کرنے والوں اور زیارت کرنے والوں کو تکلیف پہنچاتی ہے، بلکہ نبی مکرم ﷺ کی ذات اطہر کے لیے بھی باعث تکلیف ہے، وہ نبی جو خاتم النبیین ہیں، مقام محمود پر فائز اور حوض کوثر کے مالک ہیں، آپ کو اس دن شفاعت عظمیٰ کا تاج پہنایا جائے گا جب لوگ مالک الملک کے روبرو پیش ہوں گے اور ہر انسان کے گلے میں اس کے عمل کی کتاب لٹکا دی جائے گی، اللہ رب العزت نے ارشاد فرمایا (اور وہ سب سے سچی بات کہنے والا ہے) کہ:

ہر انسان کا نوشتہ ہم نے اس کے گلے میں لٹکا رکھا ہے اور ہم اس کے لیے روز قیامت ایک کتاب نکالیں گے جسے وہ اپنے سامنے کھلا ہوا پائے گا، (پھر اس سے کہا جائے گا کہ) اپنا دفتر عمل پڑھ، آج تو خود اپنی باز پر اس کے لیے کافی ہو۔

اے صاحب جلال و عظمت!

کوئی امام آپ کے لطف و کرم کی وجہ سے خواہ کتنا ہی بلند مرتبہ حاصل کر لے مگر وہ حضرت عائشہ صدیقہ بنت صدیق اکبر رضی اللہ عنہا کے مقام و مرتبہ تک نہیں پہنچ سکتا جو اللہ کے رسول ﷺ کی محبوبہ زوجہ مطہرہ ہیں، جنہوں نے جبریل امین کو دیکھا اور سید الملائکہ نے آپ کو سلام پیش کیا ہے، آپ خود ارشاد فرماتی ہیں کہ ”حضور ﷺ کی ازواج مطہرات میں سے کسی نے میرے علاوہ جبریل امین کو نہیں دیکھا“، تمام ازواج مطہرات میں صرف آپ ہی کو یہ شرف حاصل ہے کہ آپ کے بستر مبارک پر وحی الہی نازل ہوئی، آپ وہی ہیں جن کے بارے میں حضرت امام زہری فرماتے ہیں کہ ”اگر حضرت عائشہ کے ساتھ تمام عورتوں کا علم جمع کیا جائے تو حضرت عائشہ کا علم افضل و اعلیٰ ہوگا“، آپ وہی ہیں جن کے بارے میں حضرت عطاء بن ابی رباح فرماتے ہیں

کہ ”حضرت عائشہ لوگوں میں سب سے زیادہ فقیہ اور ان میں رائے کے اعتبار سے احسن ہیں“، آپ وہی ہیں جن کے بارے میں ابو عمر ابن عبد البر کہتے ہیں کہ ”حضرت عائشہ فقه، علم طب اور فن شعر تینوں علوم میں یتمائے روزگار تھیں“، آپ وہی ہیں کہ جب صحابہ کرام کو کوئی مشکل مسئلہ درپیش ہوتا تو اس کا حل انہیں آپ ہی کے پاس ملتا۔ امام ترمذی نے حضرت ابو موسیٰ اشعری رضی اللہ عنہ سے روایت کیا ہے کہ ”ہم اصحاب رسول اللہ ﷺ کو کبھی کسی حدیث میں اشکال پیدا ہوتا تو ہم اس کا علم حضرت عائشہ کے پاس پالیتے“۔ بلا شک و شبہ آپ ہی کے متعلق حدیث پاک میں آیا ہے کہ ”تم اپنا آدھا دین حمیرا (یعنی حضرت عائشہ) سے اخذ کرو“۔ حضرت مسروق کہتے ہیں کہ ”میں نے رسول اللہ ﷺ کے اجلہ صحابہ کو حضرت عائشہ رضی اللہ عنہا سے علم میراث کے بارے میں سوال کرتے ہوئے دیکھا ہے“۔ ابن حزم نے جب ان صحابہ کے نام ذکر کیے جن سے احکام کے متعلق فتاویٰ بہ کثرت مروی ہیں تو آپ نے حضرت عائشہ کو تمام صحابہ رضوان اللہ تعالیٰ عنہم پر مقدم رکھا۔

لہذا میں (مولانا عبدالحامد بدایونی) کہتا ہوں کہ حرم نبوی کے امام اور ان کے مہمان نبی کریم ﷺ کے مقام و مرتبے کو ام المؤمنین حضرت عائشہ رضی اللہ عنہا سے زیادہ نہیں جانتے، جب کسی کے کھڑاؤں کی آواز آئی تو آپ نے ان غافلین کو ملامت کرتے ہوئے فرمایا کہ ”تم نے رسول اللہ ﷺ کو ان کی آرام گاہ میں تکلیف پہنچائی ہے“ اور ان گاڑیوں وغیرہ کا شور اس بڑھئی کے شور و پکار سے کسی طرح بھی کم نہیں ہے جو کسی دروازے کو صحیح کر رہا تھا تو حضرت عائشہ صدیقہ نے اس کو ڈانٹ دیا تھا، یہاں تک کہ حضرت علی کرم اللہ وجہہ اسے جنت البقیع کی طرف لے گئے تاکہ وہ نبی کریم ﷺ کی قبر مبارک سے دور (یہ شور و پکار والا) کام کرے۔

حرم نبوی کے امام اور ان کے مہمان نبی کریم ﷺ کے مقام و مرتبے کو حضرت عمر بن خطاب رضی اللہ عنہ سے زیادہ نہیں جانتے، جن کی یہ شان تھی کہ آپ جس راستے پر چلتے شیطان اسے چھوڑ کر دوسری راہ اختیار کر لیتا، آپ امت مسلمہ میں محدث و ملہم کے منصب عظیم پر فائز ہیں، قرآن عظیم انیس مقامات پر آپ کی منشا کے مطابق نازل ہوا۔ آپ وہی ہیں کہ جب آپ نے رسول

اللہ ﷺ کی مسجد میں دو شخصوں کو دیکھا جو زور زور سے باتیں کر رہے تھے تو آپ نے ان سے ان کے متعلق دریافت کیا تو معلوم ہوا وہ دونوں مسافر ہیں، آپ نے ان سے فرمایا ”اگر تم دونوں مسافر نہ ہوتے تو میں اس دُورے سے تمہاری خبر لیتا“۔ اس لیے کہ اللہ رب العزت نے ارشاد فرمایا ہے:

اے ایمان والو! اپنی آوازوں کو نبی کی آواز پر بلند مت کرو اور نہ زور سے آپ کے ساتھ بات کیا کرو جس طرح زور سے تم ایک دوسرے کے ساتھ باتیں کرتے ہو، کہیں تمہارے اعمال ضائع نہ ہو جائیں اور تمہیں خبر بھی نہ ہو، بے شک جو رسول اللہ (ﷺ) کے سامنے اپنی آوازیں پست رکھتے ہیں ان ہی لوگوں کے دلوں کو اللہ نے تقویٰ کے لیے خاص کر لیا ہے، انہی کے لیے بخشش اور اجر عظیم ہے۔

گویا حضرت فاروق اعظم حضور ﷺ کے حق میں بعد وصال بھی ادب و تعظیم ویسا ہی واجب سمجھتے تھے جیسا کہ آپ ﷺ کی ظاہری حیات میں تھا۔

اے صاحبِ جلالت!

وہ میلا اور بوسیدہ پردہ جو نبی کریم ﷺ کی قبر مبارک کے قریب پیتل کی جالی پر پڑا ہوا ہے، اسے پڑے ہوئے ایک زمانہ گزر گیا مگر اسے نئے پردے سے نہیں بدلا گیا، حالاں کہ وہ نور ایمان سے معمور دلوں کو صاحبِ قبر ﷺ کی جانب کھینچتا ہے۔ اجلہ علمائے کرام کے متعدد فتوے اور ان کے درست و صحیح اقوال موجود ہیں جنہوں نے کعبے کے پردے پر قیاس کرتے ہوئے قبر انور پر پردے ڈالنا جائز قرار دیا ہے۔ یہ فتویٰ جو آپ کی خدمت میں ارسال کیا جا رہا ہے اس میں بھی آپ ان اقوال علما کو دیکھیں گے۔ نیز اس میں آپ اس چیز کو ملاحظہ کریں گے جو مقام رسول ﷺ کے لیے لازم و ضروری ہے۔

آپ کے متعلق ہمارا یہی حسن ظن ہے کہ آپ رسول اللہ ﷺ سے محبت کرنے والے ہیں اور ہر اس چیز کی پیروی کرنے والے ہیں جو رسول اللہ ﷺ کی عظمت و مقام کے لائق ہے، لیکن

آپ صرف یہ چاہتے ہیں کہ اس سلسلے میں شرعی دلیل پیش کی جائے، تو میں امید کرتا ہوں کہ جو کچھ اس فتوے میں لکھا گیا ہے وہ اس شخص کے لیے کافی ہے جو ہمہ تن گوش ہو کر سنے۔
ہم آپ کی جانب سے درج ذیل باتوں کے منتظر ہیں:

(۱) جنت البقیع، جنت المعلیٰ اور احد میں صحابہ کرام، اہل بیت اطہار اور ائمہ کرام کی قبریں دوبارہ بنائی جائیں، ساتھ ہی ان حضرات کی قبروں پر ان کے نام کی تختیاں لگائی جائیں۔

(۲) بلند پتھر رکھ کر موٹر گاڑیوں کے لیے اس سڑک کو بند کر دیا جائے تاکہ وہ گاڑیاں باب السلام سے آگے داخل نہ ہوں جو عدالت کے دروازے کے سامنے ہے۔ اسی طرح گاڑیوں کا دخول باب عمر، باب مجید اور باب عثمان کے صحن میں بھی بند کر دیا جائے۔ نیز حرم نبوی کے ارد گرد ہارن وغیرہ کے استعمال پر بند کر دیا جائے۔

(۳) از سر نو پردے بنا کر حضور ﷺ کے روضے پر ڈالے جائیں جو دلوں میں عظمت اور خوشنمائی پیدا کریں، تاکہ یہ دلالت کریں کہ آپ اللہ سبحانہ اور رسول اللہ ﷺ کی محبت میں سرشار۔
(۴) ان جاہل خطبا کو وعظ گوئی سے منع کیا جائے جو ائمہ اربعہ پر لعن طعن کرتے ہیں، اپنے خطبات میں تقلید کا انکار کرتے ہیں اور حرم نبوی شریف میں بھی کچھ پاس و ادب نہیں کرتے۔

ان شاء اللہ ان امور کے سبب اللہ آپ کی بے دین دشمنوں پر مدد کرے گا اور آپ کی حفاظت فرمائے گا۔

آپ کا خیر خواہ

محمد عبدالحامد البدایونی

صدر انجمن تبلیغ اسلام، جمعیتہ علمائے پاکستان

کراچی پاکستان

۲۹ / محرم الحرام سنہ ۱۳۸۱ھ

۱۳ / جولائی ۱۹۶۱ء



مقدمہ

علامہ شیخ محمود حسن ربیع

استاذ ازہر شریف (قاہرہ، مصر)

بسم اللہ الرحمن الرحیم

وصلی اللہ علی سیدنا محمد والہ واصحابہ اجمعین

وبعد!

فاضل جلیل حضرت شیخ عبدالحامد بدایونی صدر جمعیت علمائے پاکستان کی خدمت میں مندرجہ ذیل سوالات پیش کیے گئے:

کیا فرماتے ہیں علمائے کرام کہ از روئے شرع صحابہ کرام، رسول اللہ ﷺ کے اہل بیت عظام اور اس امت کے اولیائے ذوی الاحترام کی پختہ قبریں بنانا، ان پر گنبد تعمیر کرنا، چادریں ڈالنا اور ان کی قبروں کے پاس چراغاں کرنا کیسا ہے؟ نیز ان حضرات کے مزارات کی زیارت اور انہیں سلام کرنا کیسا ہے؟

علامہ عبدالحامد بدایونی نے مذکورہ بالا سوالات کے وہ جوابات عنایت فرمائے جو سینوں کو ٹھنڈک، دلوں کو راحت اور عقل کو اطمینان بخشنے والے ہیں۔ یہ فتویٰ مقدمے کے بعد ان شاء اللہ آپ کے باصرہ نواز ہوگا۔

انہوں نے مجھ سے خواہش ظاہر کی کہ میں ان کے فتوے پر ایک مقدمہ تحریر کروں، میں ان کے اس حسن اعتماد پر مشکور و ممنون ہوں۔ میں مناسب سمجھتا ہوں کہ زیر نظر صفحات میں میں ان باتوں کے علاوہ کچھ لکھوں جن کو میں اپنی تصانیف اور مضامین میں پہلے بھی لکھ چکا ہوں، خصوصاً اپنی کتاب ”کشف الشبهات عن اهداء القراءة و سائر القرب للاموات“ میں میں نے ان مسائل پر بہت شرح و تفصیل سے لکھا ہے۔ اس قسم کے مسائل ماضی میں بھی اور آج بھی لوگوں کے درمیان افتراق و انتشار کا سبب بنتے رہے ہیں۔ کبھی ان مسائل کی وجہ سے خوں ریزی کی نوبت بھی آ جاتی ہے، حالاں کہ اسلام ایسے لوگوں اور اس قسم کی خوں ریزی سے بالکل بری ہے۔

ایک مومن اُس جماعت کے ساتھ کتنا ہی حسن ظن سے کام لے جس نے مسلمانوں کی جماعت اور سوادِ اعظم سے خروج کیا ہے لیکن اس کا حسن ظن اس خیال پر غالب نہیں آسکتا کہ زائرینِ قبور اور عمارت بنانے والوں پر نکیر کرنے والوں کا مقصد حقیقی مسلمانوں کے دل سے ایمان کو جڑ سے اکھاڑ دینا ہے، اس مقصد کے تحت کہ اسلام میں نہ کوئی ولی مقرب رہے، نہ کوئی عالم قابلِ تعظیم اور نہ ہی کوئی عارف مکرم و معظم، اس سے تو دین اسلام ایک عام اور سطحی دین ہو جائے گا جو دلوں سے بہ آسانی نکل جائے گا اور روحوں سے یکسر ختم ہو جائے گا۔ اگر ایسا نہیں تو پھر اس قوم کا کیا ہوگا جو کوئی بات نہیں سمجھتی۔

علامہ نجم الدین الغیسی سے بعض قبورِ مملوکہ کو دیواروں سے گھیرنے کے متعلق دریافت کیا گیا تو آپ نے فرمایا:

اگر گھیرنے سے مراد قبر کے ارد گرد گھریا گنبد وغیرہ بنانا ہے تو یہ مکروہِ تنزیہی ہے، جب کہ زمین عمارت تعمیر کرنے والے کی ملکیت میں ہو، لہذا جس طرح قبر پر عمارت تعمیر کرنا مکروہ ہے ٹھیک اسی طرح اسے عمارت سے گھیرنا بھی مکروہ ہے۔ امام مسلم نے اپنی صحیح میں حضرت جابر بن عبد اللہ سے روایت کی ہے کہ:

”رسول اللہ ﷺ نے قبر کو پختہ بنانے اور اس پر عمارت تعمیر کرنے سے منع فرمایا“ ایک دوسری صحیح روایت میں ہے کہ ”رسول اللہ ﷺ نے قبر کو تعمیر کرنے سے منع فرمایا“۔ لیکن جب قبر پر آدمی یا قبر بجو وغیرہ کا خوف ہو یا سیلاب میں غرق ہونے اور میت کے ظاہر ہو جانے کا اندیشہ ہو تو اس پر بلا کراہت عمارت بنانا جائز ہے۔ البتہ مُسبَلۃ قبرستان میں عمارت تعمیر کرنا حرام ہے اور اسے منہدم کر دیا جائے گا جیسا کہ مجموع وغیرہ کتب میں ہے۔ اگرچہ عزیزِ ی اور روضہ کے کلام سے ظاہر ہے کہ مُسبَلۃ قبرستان میں عمارت بنانا مکروہ ہے اور مُسبَلۃ سے مراد وہ جگہ ہے جو عوام الناس کے دفن کے واسطے متعین کی گئی ہو، وہ وقف کی جگہ نہ ہو کیوں کہ موقوفہ زمین میں عمارت بنانا قطعاً حرام ہے۔

قارئین محترم! آپ دیکھ رہے ہیں کہ زیر بحث مسئلے نے موقوفہ زمین میں بھی حرمت سے

آگے تجاوز نہیں کیا۔ یہ مسئلہ مختلف فیہ ہے، ایسے مسئلے میں اس شخص پر حتمی طور پر تکلیف کرنا اور جس نے قبر پر عمارت بنائی اسے طعن و تشنیع کا نشانہ بنانا درست نہیں ہے۔ جس کی وضاحت آئندہ صفحات میں آرہی ہے۔ قبروں اور گنبدوں کو بت اور زائرین قبور کو مشرک کہنے والوں کا یہ غلو ایک فریب ہے، جس کا اولاً شیطان نے قصد کیا پھر اس فرقے کی طرف القا کر دیا، یہ فرقہ اس فریب میں اپنی تھوڑی تک غرق ہو کر مسلمانوں سے جنگ کرنے پر آمادہ ہو گیا۔

حق بات یہ ہے کہ قبروں پر عمارت بنانے، ان کی زیارت کرنے، ان کو برکت کی خاطر چھونے اور ان کا بوسہ لینے والوں کی تکفیر کرنے کے دعوے میں اس فریق کے پاس کوئی دلیل نہیں ہے بلکہ ان کے یہ دعوے مردود ہیں۔

اس امت کے بہت سے ائمہ کرام نے صالحین کی قبروں کو چھونے، بوسہ لینے اور ان پر رخسار ملنے کو مباح قرار دیا ہے، یہاں تک کہ برکت حاصل کرنے کے ارادے سے ان کے آستانوں کی چوکھٹ کو چومنا جائز قرار دیا ہے، البتہ بعض ائمہ کرام نے ان امور سے منع کیا ہے، لیکن انہوں نے ان امور کو صرف مکروہ کہا ہے، حرام کا حکم بھی نہیں لگایا چہ جائے کہ ان کو کفر قرار دیتے۔ بغیۃ المسترشدین میں ہے کہ:

حافظ عراقی نے فرمایا کہ برکت حاصل کرنے کے قصد سے مقامات مقدسہ کو چومنا، صالحین کی دست بوسی اور قدم بوسی کرنا مقصد اور نیت کو دیکھتے ہوئے مستحسن و محمود ہے۔

علامہ محمد بن سلیمان کردی مدنی اپنے فتاویٰ میں فرماتے ہیں کہ:

احادیث صحیحہ اور آثار صریحہ مقامات مقدسہ کو چومنے کے جواز پر دلالت کرتے ہیں اور یہ بات منقول ہے کہ کچھ صحابہ کرام رضی اللہ عنہم جب مسجد نبوی میں داخل ہوتے تھے تو منبر رسول ﷺ کے اس حصے کو چھوتے جس کو نبی کریم علیہ السلام اپنے دست مبارک سے پکڑا کرتے تھے۔

علمائے مناسک نے صراحت فرمائی ہے کہ رکن یمانی کو بھی چھونا اور بوسہ لینا سنت ہے، جس میں حجر اسود بھی نصب نہیں ہے۔ حالاں کہ یہ (وہابی) لوگ کہتے ہیں کہ حجر اسود کے علاوہ کسی

اور چیز کو بوسہ دینا جائز نہیں ہے۔ ایک روایت میں ہے اگرچہ اس کی سند ضعیف ہے کہ:
رسول اللہ ﷺ نے رکن یمانی کو چھوا اور اس کو چوما۔

اور یہ بات محدثین و فقہاء کے نزدیک ثابت شدہ ہے کہ فضائل اعمال میں ضعیف حدیث اپنی شرطوں کے ساتھ معمول بہ ہے۔ حدیث مذکور کی تائید و توثیق بہت سے صحابہ کرام کے فعل سے بھی ہو رہی ہے۔ امام حاکم نیشاپوری نے روایت بیان کی اور اس کو صحیح قرار دیا (اگرچہ دیگر حضرات نے اسے ضعیف مانا ہے) کہ:

نبی کریم ﷺ نے رکن یمانی کا بوسہ لیا اور اس پر اپنے رخسار مبارک کو رکھا۔
بعض حضرات نے اس حدیث کو حضور علیہ الصلوٰۃ والسلام کے حجر اسود کو چومنے پر محمول کیا ہے۔
امام شافعی رحمۃ اللہ علیہ نے اپنی کتاب ”کتاب الام“ وغیرہ میں فرمایا کہ:
بیت اللہ کے کسی بھی گوشے کو چومنا بہتر ہے، لیکن اتباع رسول ﷺ زیادہ پسندیدہ ہے۔

امام مالک رضی اللہ عنہ نے موطا میں فرمایا:
میں نے بعض اہل علم سے سنا ہے کہ جو شخص خانہ کعبہ کا طواف کر رہا ہو اس کے لیے مستحب ہے کہ جب اپنے ہاتھ کو رکن یمانی سے اٹھائے تو اس ہاتھ کو اپنے ہونٹوں پر رکھ لے۔
امام زرقانی اس کی شرح میں فرماتے ہیں:
ابن ابی صیف یمانی شافعی سے مصحف قرآن اور قبور صالحین کو چومنے کا جواز منقول ہے۔

علامہ سید سمہودی کی خلاصۃ الوفا میں ہے:
اسماعیل تبی سے روایت ہے کہ آپ نے فرمایا ابن منکدر کو صمات کی بیماری ہوگئی تو وہ کھڑے ہوتے اور اپنے رخسار کو نبی کریم ﷺ کی قبر پر رکھ دیتے،
اس سلسلے میں جب انہیں ٹوکا گیا تو انہوں نے کہا کہ وہ نبی کریم ﷺ کی قبر کے وسیلے سے شفا حاصل کر رہے ہیں۔

حاشیہ الطحاوی علی مراقی الفلاح میں ہے کہ:

حضرت عمر رضی اللہ عنہ ہر صبح قرآن کریم کو لیتے اور اسے چومتے اور حضرت

عثمان ذوالنورین رضی اللہ عنہ قرآن کو چومتے اور اپنے چہرے پر اسے ملتے۔

اور یہ ثابت ہے کہ حضرت عبداللہ بن عمر رضی اللہ عنہما اپنے ہاتھ کو حضور ﷺ کی قبر انور پر رکھتے

تھے۔ نیز سند جید کے ساتھ روایت ہے کہ حضرت بلال رضی اللہ عنہ جب ملک شام سے حضور ﷺ

کی زیارت کے لیے آئے تو رونے لگے اور اپنے چہرے کو صحابہ کی موجودگی میں حضور انور ﷺ کی

قبر شریف پر ملنے لگے اور کسی صحابی نے ان کے اس فعل پر نکیر نہیں فرمائی۔

ایسا ہی حضرت ابوالیوب انصاری رضی اللہ عنہ نے کیا جس وقت وہ سرزمین روم سے آئے

(یعنی اپنا چہرہ قبر انور پر رکھا۔ جب لوگوں نے اس بارے میں ملامت کی تو) آپ نے ملامت

کرنے والوں سے فرمایا کہ تمہیں عاشقوں کے طرز عمل سے کس نے ناواقف کر دیا۔ پھر آپ نے

گویا زبان حال سے فرمایا:

أقبل ذا الجدار و ذا الجدار أمر على الديار ديار سلمى

ولكن حب من سكن الديار وما حب الديار شغفن قلبي

ترجمہ: میں ديار سلمیٰ پر گزرتا ہوں، کبھی اس دیوار کو اور کبھی اُس دیوار کو چومتا

ہوں۔ دیار کی محبت میرے دل میں جاگزیں نہیں ہوئی ہے بلکہ دیار میں رہنے

والے کی محبت میرے دل میں بس گئی۔

امام حمیدی کی کتاب الجمع بین الصحیحین اور سنن ابی داؤد میں روایت ہے کہ:

رسول اللہ ﷺ چھڑی سے حجر اسود کی جانب اشارہ فرماتے اور اس چھڑی کو

چوم لیتے تھے۔

اب یہ لوگ غور و فکر کریں کہ حضور ﷺ چھڑی کا بوسہ کیوں لیتے تھے؟ اس کی وجہ صرف یہی ہے کہ

حضور علیہ السلام نے اس چھڑی سے حجر اسود کی جانب اشارہ فرمایا تھا۔

شیخ منصور البھوتی حنبلی (جن کی جلالت شان اور قدرومنزلت تیرے لیے کافی ہے)

کتاب 'الافتاح' کے حاشیے میں فرماتے ہیں کہ:

ابراہیم حربی جو امام احمد بن حنبل کے اصحاب میں ہیں فرماتے ہیں کہ نبی کریم ﷺ کے حجرہ مبارکہ کو چومنا مستحب ہے۔

علامہ ابن عابدین شامی حنفی فرماتے ہیں:

صالحین اور اولیائے کرام کے مزارات پر چادریں، عمامے اور کپڑے وغیرہ چڑھانے کو فقہائے کرام نے مکروہ کہا ہے۔ فتاویٰ الحجہ میں ہے کہ ”قبروں پر چادریں ڈالنا مکروہ ہے“۔ لیکن ہم (یعنی علامہ شامی) کہتے ہیں اگر چادریں وغیرہ چڑھانے سے عام لوگوں کی نگاہ میں ان کی تعظیم مقصود ہو تاکہ وہ لوگ اس صاحب قبر کو جس پر چادر چڑھائی گئی ہے حقیر و معمولی نہ سمجھیں اور غافل زائرین کے دلوں میں خشوع اور ادب میں اضافہ ہو تو یہ جائز ہے اس سے روکنا مناسب نہیں کیوں کہ اعمال کا دار و مدار نیت پر ہے اور ہر شخص کے لیے وہ چیز ہے جس کی اس نے نیت کی ہے۔

چادرو وغیرہ ڈالنا اگرچہ بدعت ہے جو سلف میں نہیں تھی لیکن یہ فقہاء کے اس قول کی قبیل سے ہے جو کتاب الحج میں ہے کہ ”طواف وداع کے بعد مسجد حرام سے باہر نکلنے تک الٹے پیر لوٹے“ کیوں کہ اس میں بیت اللہ کی تعظیم ہے۔ منہاج السالکین میں مذکور ہے کہ لوگ طواف کے بعد جو الٹے پیر لوٹتے ہیں اس کے متعلق نہ کوئی سنت مروی ہے اور نہ کوئی اثر صحابی اس کے باوجود ہمارے اصحاب نے ایسا کیا ہے۔ جیسا کہ شیخ عبدالغنی نابلسی علیہ الرحمہ کی کتاب ’کشف النور عن اصحاب القبر‘ میں ہے۔

رہا آثار نبی ﷺ سے حصول برکت تو تم اس کے بارے میں خوب گفتگو کرو اس میں کوئی حرج نہیں۔ حاشیہ الايضاح سے معلوم ہوتا ہے کہ صاحب الايضاح نے حضور علیہ السلام کی قبر مبارک چھونے اور اس کا بوسہ لینے کو منع کیا تو علامہ عزابن جماع نے امام احمد بن حنبل کے اس قول کی روشنی میں اس پر اعتراض کیا کہ ”حضور انور ﷺ کی قبر مبارک کو چھونے اور بوسہ لینے میں کوئی حرج نہیں“۔ اور (عز بن جماع نے) محب طبری اور ابن ابی الصیف کے اس قول سے معارضہ کیا کہ

(محب طبری اور ابن ابی صیف فرماتے ہیں) ”قبر مبارک کا بوسہ لینا اور اسے چھونا جائز ہے اور اسی پر علمائے صالحین کا عمل ہے۔“ اور (عز بن جماعہ نے) امام تقی الدین سبکی کے اس قول سے (معارضہ کیا) کہ ”قبر شریف کے نہ چھونے پر امت کا اجماع نہیں ہے۔“ پھر آپ (عز بن جماعہ) نے مروان بن حکم کے آنے کی حدیث ذکر کی ہے جس میں ہے کہ ایک آدمی حضور ﷺ کی قبر شریف پر چپٹا ہوا تھا اور اسی حدیث میں یہ بھی ہے کہ وہ شخص حضرت ابویوب انصاری رضی اللہ عنہ تھے۔ اس حدیث کو امام احمد بن حنبل، امام نسائی اور امام طبرانی نے روایت کیا ہے۔

یہ بات بھی صحت کے ساتھ منقول ہے کہ صحابہ کرام رضوان اللہ تعالیٰ علیہم اجمعین حضور علیہ الصلوٰۃ والسلام کے وضو کے بچے ہوئے پانی پر جمع ہو جاتے اور اس پانی سے برکت حاصل کرتے اور جب حضور ناک صاف کرتے یا تھوکتے تو صحابہ اسے لے لیتے اور برکت کی غرض سے اسے بدن پر مل لیتے تھے۔

امام بخاری اور دیگر محدثین نے روایت کیا ہے کہ عروہ بن مسعود ثقفی جب صلح حدیبیہ کے موقع پر حضور ﷺ کے پاس آئے پھر اپنی قوم کی جانب لوٹے تو اہل مکہ سے کہا:

اے میری قوم! میں قیصر و کسریٰ اور نجاشی بادشاہوں کے پاس بھیجا گیا ہوں، میں نے وہاں کسی کو نہیں دیکھا جو کسی کی ایسی تعظیم و تکریم کرتا ہو جیسا محمد (ﷺ) کے صحابہ ان کی تعظیم کرتے ہیں، وہ جب ناک صاف کرتے ہیں تو وہ اسے اپنے ہاتھوں میں لے لیتے ہیں اور اسے اپنے چہروں پر مل لیتے ہیں، جب وہ وضو کرتے ہیں تو ان کے صحابہ آپ کے وضو کے پانی کو حاصل کرنے کے لیے لڑنے پر آمادہ ہو جاتے ہیں اور اس پانی سے برکت حاصل کرتے ہیں۔

حضور ﷺ نے صحابہ کو ان باتوں سے منع نہیں فرمایا۔ صحابہ کرام کے ادب کا عالم یہ تھا کہ وہ نبی کریم ﷺ کی جانب ٹمکی باندھ کر بھی نہیں دیکھتے تھے۔

امام بخاری اور دیگر محدثین کرام کے نزدیک یہ بات ثابت ہے کہ جب آں حضرت ﷺ اپنے سر مبارک کا حلق کراتے تو صحابہ کرام بال کاٹنے والے کے ارد گرد جمع ہو جاتے اور حصول

برکت کی نیت سے ان بالوں کو اپنے درمیان تقسیم فرما لیتے اور آپ ﷺ نے صحابہ کے اس فعل پر کوئی نکیر نہیں فرمائی۔

امام بخاری اور دیگر محدثین کے نزدیک یہ بھی ثابت ہے کہ نبی اکرم ﷺ حضرت عباس کے حوض پر تشریف لائے تاکہ اس سے پانی پیئیں تو حضرت عباس نے اپنے بیٹے حضرت عبداللہ کو حکم دیا کہ وہ حضور ﷺ کے لیے گھر سے دوسرا پانی لائیں جو اس پانی کے علاوہ ہو جس سے لوگ پیتے ہیں، اس لیے کہ حضرت عباس نے لوگوں کے استعمال شدہ پانی کو گندہ سمجھا اور آپ سے عرض کیا کہ ”یا رسول اللہ ﷺ اس پانی کو دیگر ہاتھوں نے چھوا ہے ہم آپ کے پاس دوسرا پانی لاتے ہیں“ تو حضور اکرم ﷺ نے فرمایا کہ ”نہیں میں مسلمانوں کی برکت اور اس چیز کو چاہتا ہوں جس کو ان کے ہاتھوں نے چھوا ہے“۔

جب آپ ﷺ یہ بات فرما رہے ہیں تو پھر دوسروں کے بارے میں تمہارا کیا خیال ہے؟ ہر مسلمان کے لیے نور اور برکت ہے اور ہم غیر اللہ کی تاثیر کا اعتقاد نہیں رکھتے ہیں۔
امام شعرانی ’المیزان الکبریٰ‘ میں لکھتے ہیں:

سیدی علی الخواص بعض اوقات اسی برتن سے وضو کرنے کا قصد فرماتے جس سے وضو کرنے والوں کے وضو کا پانی بہتا تھا اور آپ فرماتے میں اس سے وضو کر کے مسلمانوں کے آثار سے برکت حاصل کرنا چاہتا ہوں۔

اے عقل والو! غور و فکر کرو کہ صالحین کے آثار سے برکت طلب کی جاتی ہے اور اس میں نہ شرک ہے اور نہ اس میں کسی قسم کی حرمت ہے۔ قاضی عیاض علیہ الرحمہ شفا شریف میں لکھتے ہیں:

روایت ہے کہ عبداللہ بن عمر رضی اللہ عنہما منبر شریف پر حضور علیہ الصلوٰۃ والسلام کے بیٹھنے کی جگہ پر اپنا ہاتھ رکھتے پھر ہاتھ کو اپنے چہرے پر رکھتے (یعنی ہاتھ سے چہرے پر مسح کرتے) اس چیز سے حصول برکت کے لیے جس سے نبی کریم ﷺ کا جسم اطہر اور آپ کے کپڑے مس ہوئے تھے۔

شہاب کہتے ہیں کہ:

اس روایت کو ابن سعد نے نقل کیا ہے اور یہ روایت انبیاء و صالحین کے آثار اور

ان سے متعلق چیزوں کے ساتھ حصول برکت کے جواز پر دلالت کر رہی ہے جب کہ کسی فتنے اور کسی عقیدے کے فساد کا اندیشہ نہ ہو۔

اسی پر اس روایت کو محمول کیا جائے گا جس میں عبداللہ بن عمر رضی اللہ تعالیٰ عنہما سے مروی ہے کہ حضرت عمرؓ نے اس درخت کو کاٹ دیا جس کے نیچے بیعت رضوان ہوئی تھی تاکہ لوگ اس کی وجہ سے فتنے میں مبتلا نہ ہو جائیں اس لیے کہ وہ عہد جاہلیت سے قریب تھے، لہذا ان دونوں روایتوں میں کوئی منافات نہیں ہے۔ عصر حاضر کے ان جاہلوں کا کوئی اعتبار نہیں کیا جائے گا جنہوں نے اس طرح کی باتوں (یعنی انبیاء علیہم السلام اور صالحین کے آثار سے برکت) کا انکار کیا ہے اور اسی معنی میں مندرجہ ذیل شعر ہیں فرمایا:

امر علی الدیار دیار سلمیٰ أقبل ذا الجدار و ذا الجدار
وما حب الدیار شغفن قلبی ولكن حب من سكن الدیار
(ترجمہ: میں دیا سلمیٰ پر گزرتا ہوں، کبھی اس دیوار کو اور کبھی اُس دیوار کو چومتا ہوں۔ دیار کی محبت میرے دل میں جاگزیں نہیں ہوئی ہے بلکہ دیار میں رہنے والے کی محبت میرے دل میں بس گئی)۔

آثار نبی ﷺ سے حصول برکت کی غرض سے امام مالک علیہ الرحمہ مدینہ منورہ میں کسی سواری پر سوار نہیں ہوتے تھے اس امید پر کہ آپ کا جسم اس مٹی سے مس ہو جائے جس پر حضور علیہ الصلوٰۃ والسلام چلے تھے۔ نیز آں حضرت ﷺ کی تعظیم کے سبب بھی آپ ایسا کرتے تھے جیسا کہ آپ کا قول اس پر دلالت کرتا ہے کہ ”آپ فرماتے ہیں ”میں اللہ تعالیٰ سے شرم کرتا ہوں کہ میں اس مٹی کو چوم پائے کے کھر سے روندوں جس میں حضور ﷺ آرام فرما ہوں۔“

حضرت اسمائت ابی بکر رضی اللہ عنہا کی حدیث میں ہے جو بخاری و مسلم نے روایت کی ہے کہ آپ ﷺ نے فرمایا:

یہ حضور ﷺ کا وہ جبہ ہے جو حضرت عائشہ کے پاس تھا جب حضرت عائشہ کا

وصال ہو گیا تو میں نے اسے لے لیا، ہم اسے مریضوں کے لیے دھوتے ہیں (یعنی اس جے کو دھو کر مریضوں کو پلاتے ہیں) اور اس سے شفا حاصل کرتے ہیں۔

بخاری و مسلم میں ہے:

ترجمہ: حضرت عبداللہ بن موہب سے مروی ہے وہ فرماتے ہیں کہ مجھے میری بیوی نے حضرت ام سلمہ کے پاس پانی کا ایک پیالہ لے کر بھیجا تو حضرت ام سلمہ چاندی کی ایک شیشی لائیں جس میں حضور نبی کریم ﷺ کا موئے مبارک تھا جب کسی آدمی کو نظر لگ جاتی یا کوئی اور بیماری ہوتی تو ایک برتن حضرت ام سلمہ کے پاس بھیجا جاتا، آپ اس میں موئے مبارک کو ڈبوتیں اور وہ آدمی اسے پی لیتا، ہمیں نے شیشی میں غور سے دیکھا تو اس میں چند سرخ بال دیکھے۔

بخاری و مسلم میں ہے کہ حضرت سہل بن سعد سے منقول ہے کہ آپ نے حضور انور ﷺ سے ایک چادر شریف مانگی جس کو حضور زیب تن فرمائے ہوئے تھے، تو صحابہ نے سہل بن سعد کو حضور ﷺ سے چادر طلب کرنے پر ملامت کی، تو آپ نے کہا ”میں نے آپ ﷺ سے چادر کا سوال اس لیے کیا ہے تاکہ اس میں مجھے کفن دیا جائے“۔ ابو غسان کی روایت میں ہے کہ حضرت سہل بن سعد نے کہا ”میں حضور ﷺ کی اس زیب تن کی ہوئی چادر کی برکت کا طلب گار ہوں، شاید اس میں مجھے کفن دیا جائے“۔ حضرت سہل بن سعد کی مراد یہ تھی کہ یہ چادر ان کی قبر میں اللہ رب العزت کی رحمت کا سبب بنے تاکہ ان سے اس چادر کی برکت کے باعث عذاب الہی دور ہو جائے۔

(قابل غور بات یہ ہے کہ) چادر ایک ایسی چیز ہے جس سے وجاہت، دعا اور شفاعت وغیرہ کوئی چیز متصور نہیں ہو سکتی، سوائے اس کے کہ چادر مبارک حضور ﷺ کی ذات اقدس کے آثار میں سے ایک اثر ہے۔ صحیحین میں حضرت ام سلیم سے روایت ہے:

نبی کریم ﷺ حضرت ام سلیم کے پاس تشریف لاتے تھے اور آپ کے یہاں قبولہ فرماتے تھے، حضرت ام سلیم ایک چمڑے کا فرش بچھا دیتیں

تاکہ آپ اس پر قیلولہ کریں، حضور کو بہت پسینہ آتا تھا، حضرت ام سلیم اس پسینے کو جمع کر کے اپنی خوشبو میں ملا لیا کرتی تھیں۔ اس حضرت ﷺ نے فرمایا اے ام سلیم یہ تم کیا کرتی ہو؟ آپ نے عرض کیا یا رسول اللہ ہم اپنے بچوں کے لیے اس پسینے کی برکت کے خواہش مند ہیں، تو حضور علیہ السلام نے فرمایا اے ام سلیم تم نے ٹھیک کیا۔

علامہ ابن الملک حدیث مذکور کے تحت ’شرح مصابیح‘ میں فرماتے ہیں:

حدیث مذکور میں علمائے کرام، مشائخ عظام اور صلحا کے آثار مبارکہ کے ذریعے اللہ کا تقرب حاصل کرنے کے جواز پر دلیل ہے۔

صحیح مسلم میں ہے کہ:

حضور ﷺ نے بال کاٹنے والے سے فرمایا کہ بال کاٹو، تو اس نے بال کاٹے، رسول اللہ ﷺ نے ان بالوں کو حضرت ابو طلحہ انصاری کو عطا فرمایا اور کہا ان کو لوگوں میں تقسیم کر دو۔

مسند احمد بن حنبل میں ام سلیم سے روایت ہے کہ:

نبی کریم ﷺ نے ان کے مشکیزے سے پانی پیا، تو آپ نے اس مشکیزے کا منہ کاٹ کر رکھ لیا۔

یعنی حضور ﷺ کے دہن مبارک کی برکت کی غرض سے۔ علمائے کرام نے ایسا ہی ذکر کیا ہے جن میں علامہ حلبی بھی شامل ہیں انہوں نے شرح منیہ میں اس کو ذکر کیا ہے۔

صحیح یہ ہے کہ محدثین کے نزدیک مسند احمد کی روایت حسن کے درجے سے کم نہیں ہے، جیسا کہ علامہ محقق نے التحفة میں صراحت کی ہے۔

علامہ ابن عابدین شامی نے حاشیہ در مختار میں کھڑے ہو کر پانی پینے کی بحث میں نقل کیا ہے کہ:

ابن ماجہ اور امام ترمذی نے حضرت کبشہ انصاریہ رضی اللہ عنہا سے روایت کی ہے کہ رسول اللہ ﷺ حضرت کبشہ کے پاس تشریف لائے، آپ کے پاس ایک مشکیزہ تھا جو اوپر لٹکا ہوا تھا تو حضور علیہ السلام نے اس سے

کھڑے کھڑے پانی پیا، حضرت کبشہ نے مشکیزے کا منہ کاٹ لیا وہ اس کے ذریعے رسول اللہ ﷺ کے دہن مبارک کے مقام کی برکت چاہتی تھیں۔ امام ترمذی نے اس حدیث کے بارے میں فرمایا کہ یہ حدیث حسن صحیح غریب ہے۔

صحیح بخاری اور مسند احمد بن حنبل وغیرہ کتب احادیث میں ہے کہ حضرت عائشہ صدیقہ رضی اللہ تعالیٰ عنہا نے ارشاد فرمایا کہ:

جب حضور علیہ السلام کی تکلیف (مرض وصال) سخت ہوگئی تو میں آپ پر کچھ تلاوت کرتی تھی اور آپ کے برکت کی غرض سے آپ کے ہاتھ کا مسح کرتی تھی۔

قاضی عیاض علیہ الرحمہ شفا شریف میں لکھتے ہیں:

صحابہ کرام رسول اللہ ﷺ کے وصال کے بعد آپ کے آثار شریفہ کو بہت مہنگی قیمت پر اپنے پاکیزہ مالوں سے خریدتے، جیسا کہ حضور ﷺ کی وہ چادر مبارک جس کو امیر معاویہ رضی اللہ عنہ نے حضرت کعب بن زہیر کے وارثین سے خریدا تھا اور اس چادر کو بحفاظت رکھا، جب آپ کے وصال کا وقت قریب آیا تو آپ نے ان لوگوں سے فرمایا جو آپ کے ارد گرد تھے کہ جب میرا انتقال ہو جائے تو رسول اللہ ﷺ کی اس چادر مبارک کو (غسل کے بعد) میرے جسم سے ملا کر رکھنا، پھر تم جس کپڑے میں چاہو مجھے کفن دے دینا اور یہ رسول اللہ ﷺ کے ناخن مبارک کا تراشہ ہے اسے میں نے حفاظت سے رکھا ہے، ان ناخنوں کے تراشے کو پیس کر خوب باریک کر کے میری کھلی ہوئی آنکھوں، ناک، منہ اور میرے کانوں پر رکھ دینا، پھر مجھے میرے پروردگار کے فرشتوں کے درمیان چھوڑ دینا۔

اسی طرح بہت سے صحابہ کرام نے وصیت کی کہ انہیں رسول اکرم ﷺ کے آثار مبارک کے ساتھ دفن کیا جائے، حضور ﷺ کے آثار سے اللہ کی بارگاہ

میں برکت طلب کی جاتی ہے۔

صحیح مسلم میں ہے:

رسول اللہ ﷺ جب فجر کی نماز پڑھ لیتے تو مدینے کے خادم برتن لے کر آجاتے جن میں پانی ہوتا تھا اور رسول اللہ ﷺ (برکت کی غرض سے) اس میں اپنا دست مبارک ڈبو دیتے۔

امام ابن الجوزی اپنی کتاب بیان المشکل من الحدیث میں فرماتے ہیں:

صحابہ کرام (اس طرز عمل سے) حضور ﷺ سے برکت چاہتے تھے۔ لہذا عالم دین کے لیے مناسب ہے کہ عوام جب اُس سے اس طرح کی کوئی برکت چاہیں تو انہیں بدن و ناکام نہ کریں۔

یہ تمام امور نبی کریم ﷺ کے ساتھ خاص نہیں ہیں جیسا کہ بعض خوارج بغیر دلیل کے اپنی عادت کے مطابق گمان کرتے ہیں (بلکہ اولیاء صلحا سے بھی اس قسم کی برکت حاصل کی جاسکتی ہے) ان امور کے حضور ﷺ کے ساتھ خاص نہ ہونے کی صراحت شرح صحیح مسلم امام نووی، شرح صحیح مسلم قاضی عیاض اور ابن ملک حنفی شارح المصابیح کے کلام سے ظاہر ہے۔ بخاری شریف میں ہے:

ابن سیرین سے روایت ہے کہ وہ کہتے ہیں میں نے عبیدہ سے کہا کہ ہمارے پاس حضور ﷺ کا ایک موئے مبارک ہے جو حضرت انس یا ان کے گھر والوں کے توسط سے حاصل ہوا، حضرت عبیدہ نے کہا کہ حضور ﷺ کا موئے مبارک میرے نزدیک دنیا اور مافیہا سے زیادہ محبوب ہے۔

امام بخاری نے یہ بھی روایت کی ہے کہ:

حضرت انس بن مالک رضی اللہ عنہ جو رسول اللہ ﷺ کے خادم تھے نے یہ وصیت کی کہ ان کے ساتھ حضور علیہ الصلوٰۃ والسلام کے موئے مبارک دفن کیے جائیں۔

اور ان کی منشا صرف یہی تھی کہ اپنی قبر میں موئے مبارک کے توسط سے اللہ رب العزت کی جانب

متوجہ ہوں۔

علامہ قاضی عیاض علیہ الرحمہ نے اپنی شہرہ آفاق کتاب ”شفا“ میں حضور علیہ السلام کے معجزات کی فصل میں بیان کیا ہے کہ:

حضرت خالد بن ولید رضی اللہ عنہ کی ٹوپی میں رسول اللہ ﷺ کا ایک موئے مبارک تھا، وہ جس جنگ میں شریک ہوتے تھے اس بال کی برکت سے انہیں تائید غیبی حاصل ہوتی تھی (یعنی انہیں فتح نصیب ہوتی تھی)۔

اب ان جاہل لوگوں سے پوچھا جائے جو اللہ تعالیٰ کی بارگاہ میں ذوات مطہرہ کو وسیلہ بنانے کے منکر ہیں کہ جب حضرت خالد بن ولید کی صرف نبی کریم ﷺ کے موئے مبارک کے وسیلہ و برکت سے تائید و امداد کی جاتی ہے تو کیا خود ذات اطہر ﷺ کو وسیلہ نہیں بنایا جاسکتا؟ حضور اکرم ﷺ کی ذات انور سے حصول برکت کی غرض سے علمائے کرام نے ان کنوؤں اور مساجد کے پاس آنا سنت قرار دیا ہے جن کنوؤں سے رسول اللہ ﷺ پانی پیا کرتے تھے اور جن مسجدوں میں آپ ﷺ نماز ادا فرمایا کرتے تھے۔ حضرت عبداللہ بن عمر رضی اللہ عنہ (سفر میں) ٹھہرنے کے لیے ان مقامات کو تلاش کرتے تھے جہاں حضور ﷺ نے نزول فرمایا تھا۔ یہ جملہ چیزیں ثابت شدہ ہیں۔

اسی طرح علمائے کرام نے جنت البقیع اور شہدائے احد کی زیارت کو سنت قرار دیا کیوں کہ جنت البقیع اور شہدائے احد کی زیارت میں اللہ کے رسول ﷺ سے ایک قسم کا تعلق ہے، اس لیے کہ آپ ﷺ کے صحابہ کرام اور آپ ﷺ کے اہل بیت سے تعلق حضور ﷺ ہی سے تعلق رکھنا ہے۔ نیز فقہانے فرمایا ان تعلقات و وسائل کی برکت سے حاجتیں اور آرزوئیں پوری ہوتی ہیں۔ علمائے مساجد وغیرہ کی زیارت کے متعلق فرمایا ہے کہ آثار کو دیکھنا صاحب آثار کے تصور کو پہنچنے کرتا ہے اور کسی کے دیار کا دیدار کرنا اہل دیار سے تعلق میں اضافہ کرتا ہے۔ لہذا ان مقامات کی زیارت کرنا فضل میں اضافے کا باعث ہوتا ہے اور حضور ﷺ سے قرب معنوی کے تصور کو مزید جلا بخشتا ہے۔ ارباب قلوب ان آثار کے مشاہدے میں گویا حضور ﷺ کا دیدار کرتے ہیں اور یہ کیفیت اس وقت تک حاصل نہ ہوگی جب تک ان آثار کی زیارت نہ کی جائے۔ یہی کامل اور پختہ راستہ ہے۔

پہلا مسئلہ قبروں پر عمارت اور گنبد وغیرہ بنانا

اب ہم سوال کے اصل موضوع کی جانب آتے ہیں جو قبروں پر عمارت اور گنبد تعمیر کرنے سے متعلق ہے۔ سب سے پہلے تو میں عرض کروں گا کہ ان اشیاء کے جواز میں محدثین و فقہاء کے اقوال ظاہر و باہر ہیں، حتیٰ کہ بعض فقہانے فرمایا کہ اگر بنا علی القبر و فخر و مباہات کے طور پر ہو تو بھی جائز ہے۔ جیسا کہ در مختار اور اس کے حاشیہ رد المختار میں مذکور ہے۔ بعض فقہائے کرام نے عمارت کے جواز کی صراحت فرمائی ہے اگرچہ وہ عمارت گھر ہی ہو اور یہی مذاہب اربعہ (شافعی، مالکی، حنفی، و حنبلی) وغیرہ کے محقق علما کا قول ہے۔ ابن حزم اپنی کتاب ’محلی‘ میں لکھتے ہیں کہ:

اگر قبر پر گھر یا دیوار تعمیر کی جائے تو اس میں کراہت نہیں ہے۔

فقہ حنبلی کی کتاب ”الفرع“ میں ابن مفلح نے یہی فرمایا ہے اور صاحب مستوعب و محرر نے ذکر کیا ہے کہ اپنی ملکیت میں گنبد، گھر، باڑا وغیرہ بنانے میں کوئی حرج نہیں ہے، کیوں کہ ان سب کے باوجود اس میں دفن کرنے کی اجازت ہے۔ علامہ خطاب نے شرح مختصر میں لکھا ہے کہ یہی ابن قسار اور فقہائے مالکیہ کی ایک جماعت کا قول ہے۔

یہ حکم تو عامۃ الناس کی قبور کا ہے، صالحین کی قبروں پر گنبد وغیرہ بنانے کے متعلق علامہ رحمانی فرماتے ہیں کہ عمارت بنانا جائز ہے اگرچہ گنبد کی شکل میں ہوتا کہ لوگ زیارت کریں اور برکت حاصل کریں۔

امام حلبی فرماتے ہیں اگرچہ یہ عمارت زمین و مبلہ میں بنائی جائے اور یہی مفتی بہ قول ہے اور شیخ زیاد نے بھی اسی کا حکم دیا ہے۔

علامہ علی ابن احمد حداد ’مصباح الانام و جلاء الظلام‘ میں لکھتے ہیں کہ جس شخص نے اس شہر والوں کی تکفیر کی جس میں گنبد وغیرہ کی تعمیر کی جاتی ہے اور ان گنبدوں کو بتوں سے تعبیر کیا تو ایسا شخص متقدمین و متاخرین اکابر علما، صلحا اور تمام مسلمانوں کی تکفیر کرنے والا اور صد ہا سال کے انبیاء و صلحا کے اجماع سکوتی کی مخالفت کرنے والا ہے۔

ابن تیمیہ کے شاگرد ابن مفلح حنبلی کتاب الفصول میں لکھتے ہیں کہ:

قبر پر گنبد اور چار دیواری اگر اپنی ملکیت میں بنائی جائے تو جائز ہے اور اگر مسبلہ زمین میں بنائی جائے تو بے فائدہ تنگی کرنے کے سبب مکروہ ہے، کیوں کہ مسبلہ کا استعمال ایسی چیز میں ہو جائے گا جس کے لیے وہ وضع نہیں کیا گیا ہے۔ ابن قیم حنبلی نے ابن مفلح کے بارے میں کہا ہے کہ ”روئے زمین پر میں کسی کو نہیں جانتا جو فقہ حنبلی کو ابن مفلح سے زیادہ جانتا ہو“۔

(امام ابن مفلح نے جو یہ فرمایا کہ مسبلہ زمین پر گنبد وغیرہ تعمیر کرنا بے فائدہ تنگی کے سبب مکروہ ہے) تو ابن مفلح کا قول ”بے فائدہ“ یہ اس صورت میں ہے جب کہ صاحب قبر غیر عالم اور غیر ولی ہو اور اگر صاحب قبر عالم یا ولی ہو تو اس کے لیے مستحب ہے، کیوں کہ ان حضرات کے مزارات کی زیارت کا انبیائے کرام کے مثل قصد کیا جاتا ہے اور اس عمارت کے ذریعے زائر گرمی، سردی، بارش اور تیز ہوا سے محفوظ رہتا ہے کیوں کہ وسائل کا وہی حکم ہوتا ہے جو ان کے مقاصد کا ہوتا ہے۔ شرح تورپشتی علی المصابیح میں ہے کہ:

سلف صالحین نے مشائخ کرام اور مشہور علماء کی قبر پر عمارت تعمیر کرنا مباح قرار دیا ہے تاکہ لوگ ان کی زیارت کریں اور اس عمارت میں بیٹھ کر آرام کریں۔

شرح زین العرب علی المصابیح میں بھی ہے کہ:

سلف صالحین نے مشہور و معروف علمائے کرام و مشائخ عظام کی قبور پر عمارت بنانے کو جائز قرار دیا ہے، تاکہ لوگ ان کی زیارت کریں اور جو ان کی قبور کے پاس عمارت ہیں ان میں بیٹھ کر راحت حاصل کریں، سرائے اور مساجد کی طرح۔

کتاب ’مختصر المقنع‘ اور فقہ زیدیہ کی کتاب ’المنتزع المختار‘ اور اس کے حواشی میں ہے کہ:

میت کی قبر کو ایک بالشت سے زیادہ اونچا کرنا مکروہ ہے اور یہ کراہت اس وقت ہے جب کہ میت غیر عالم و فاضل ہو، لیکن اگر یہ مستحق لوگوں کی تعظیم و تکریم کے

مقصد سے ہو تو قبر کو بلند کرنے میں کوئی حرج نہیں، جیسے وہ مشاہد و گنبد جو ائمہ کرام اور فضلاء عظام کے لیے تعمیر کیے جاتے ہیں۔ اگر کسی ایسے شخص نے جو قبہ اور تابوت کا مستحق نہیں ہے وصیت کی کہ اس کی قبر پر گنبد اور تابوت بنایا جائے تو مؤید باللہ فقیہ کا قول ہے کہ اس کی وصیت پر عمل کیا جائے گا کیوں کہ یہ کام مباح ہے اور یہ بھی کہا گیا ہے کہ اس کی وصیت پر عمل نہیں کیا جائے گا۔

نوادراصول میں ہے کہ حضرت فاطمہ رضی اللہ تعالیٰ عنہا ہر سال حضرت حمزہ رضی اللہ عنہ کی قبر پر آتی تھیں اور اس کی مرمت و اصلاح کرتی تھیں تاکہ اس کا نشان مٹ نہ جائے۔

ابن قداما لکی کے فتاویٰ میں ہے کہ جب میت اہل خیر میں سے ہو تو اس پر کوئی علامت بنانا بہتر ہے اور یہ علامت تعمیر خاص ہی ہو سکتی ہے۔ البحر الذخار جو فرقہ زیدیہ کے نزدیک معتدلیہ کتب میں سے ہے اس میں ہے کہ فضلا کی قبروں پر مسلمانوں کے استعمال کے لیے قبہ اور مشاہد بنانے میں کوئی حرج نہیں۔

شیخ الاسلام علامہ بیجوری نے شرح ابن قاسم الغزی (علی متن ابی شجاع) کے حاشیے میں فصل الجناز کے اندر فرمایا جس کا خلاصہ حسب ذیل ہے کہ:

قبر پر عمارت تعمیر کرنا مکروہ ہے، جب کہ اس زمین کے علاوہ میں ہو جو عام لوگوں کے دفن کے لیے معین کی گئی ہے اور اگر یہ فعل زمین موقوفہ میں کیا تو حرام ہے، اس لیے کہ ایسا کرنا لوگوں پر تنگی کا باعث ہے۔ اب خواہ وہ عمارت گنبد کی شکل میں ہو یا گھر یا مسجد وغیرہ کی شکل میں۔ قبر پر معروف ترتیب کے ساتھ پتھر رکھنے کا بھی یہی حکم ہے۔ ہاں انبیائے کرام اور شہداء و صالحین وغیرہ کو بعض حضرات نے اس حکم سے مستثنیٰ رکھا ہے۔ اگر کسی ارض مسبلہ میں کوئی تعمیر پائی گئی اور میت کے متعلق کوئی علم نہیں تو عمارت کو باقی رکھا جائے گا، اس احتمال کی وجہ سے کہ شاید اس عمارت کو کسی حق کے سبب زمین کے مسبلہ بننے سے پہلے بنایا گیا ہو اس پر قیاس کرتے ہوئے جو کلیہ وغیرہ کے سلسلے میں طے کیا گیا ہے۔ قبر پر چھتری لگانا مکروہ ہے، اس لیے کہ حضرت عمر فاروق رضی اللہ عنہ نے ایسی چھتری

کو ہٹا کر فرمایا تھا کہ ”میت کو اس کے عمل کے سایہ میں رہنے دو۔“

قبر پر ٹیک نہ لگایا جائے، نہ اسے رونداجائے اور نہ اس پر کچھ لکھا جائے اگرچہ اس کے سرہانے تختی پر ہی کیوں نہ ہو۔ لیکن شرح البہجۃ میں ہے کہ قبر پر میت کا نام لکھنے کی کراہت قابل غور ہے، بلکہ امام زکریا نے فرمایا کہ قبر پر میت کا نام اور اس کی تاریخ وفات لکھنے میں کراہت کی کوئی علت نہیں خصوصاً جب کہ میت علما و صالحین میں سے ہو جیسا کہ لوگوں میں رائج ہے۔

شیخ محمد امین الکردی تنویر القلوب، کی فصل الجنائز میں فرماتے ہیں کہ:

موقوفہ قبرستان میں عمارت بنانا حرام ہے سوائے نبی، شہید اور عالم وغیرہ کے۔

شیخ رضوان العدل بیرس اپنی کتاب روضۃ المحتاجین لمعرفة قواعد الدین، کی فصل دفن المیت میں فرماتے ہیں کہ:

قبر کو ایک بالشت بلند کرنا سنت ہے تاکہ قبر کو پہچانا جائے اور اس کی زیارت و تعظیم کی جائے، قبر کے اندرونی یا بیرونی حصے کو پکی اینٹوں وغیرہ سے تعمیر کرنا مکروہ ہے اور یہ کراہت اس صورت میں ہے جب کہ زمین مسبلہ یا موقوفہ نہ ہو اور اگر زمین مسبلہ یا موقوفہ ہے تو قبر کے اندرونی یا بیرونی حصے کو تعمیر کرنا حرام ہے اور حاکم پر لازم ہے کہ اس عمارت کو منہدم کر دے۔ مشہور پتھروں کو معروف ترکیب کے ساتھ رکھنے کا بھی یہی حکم ہے، اب وہ خاص ترکیب چار پتھروں کی ہے۔ یہ حرمت اس وقت ہے جب کہ قبر اکھاڑنے یا اس میں دیگر میت کو دفن کرنے کا اندیشہ نہ ہو، ورنہ قبر کو پختہ کرنے میں کوئی حرمت و کراہت نہیں۔ اور صالحین جیسے انبیائے کرام و شہدائے عظام وغیرہ کی قبور اس حکم سے مستثنیٰ ہیں، لہذا ان پر حصول برکت اور لوگوں کے زیارت کرنے کی غرض سے عمارت بنانا جائز ہے۔ بعض حضرات نے کہا ہے کہ (عمارت بنانا جائز ہے) خواہ وہ عمارت قبے کی شکل ہی میں کیوں نہ ہو۔ علامہ حلبی نے اسی پر فتویٰ دیا ہے۔ شیخ زبیدی نے شیخ زفراف کو مجاورین کی تربت کے سلسلے میں اسی کا حکم دیا

تھا، لیکن معتمد بھی ہے کہ مسئلہ اور موقوفہ زمین پر گنبد بنانا جائز نہیں ہے۔ رہا یہ کہ شیخ زیادہ نے اس کا حکم دیا تھا (جیسا کہ پیچھے گزرا) تو اس میں احتمال ہے کہ آپ نے ان لوگوں کی تقلید کی ہو جو اس کے جواز کے قائل ہیں۔ امام شافعی رضی اللہ عنہ کا قبہ قرافہ (قبرستان کا نام) میں نہیں ہے بلکہ وہ ابن عبدالحکم کے گھر میں ہے۔ شیخ سلامہ العزامی نے شیخ امین الکردی کی سوانح میں لکھا ہے (جو تنویر القلوب کے آغاز میں شائع ہوئی ہے) کہ:

شیخ محمد امین الکردی رضی اللہ عنہ کو قرافہ مجاورین (قبرستان کا نام) میں امام المہلی اور امام تاج الدین سبکی کی قبروں کے پاس دفن کیا گیا اور ان کی قبر پر مزار بنایا گیا تاکہ زندہ حضرات زیارت کریں اور قبر بے حرمتی، دھسنے یا کھودے جانے سے محفوظ و مامون رہے، جیسا کہ آج کل مصر کے قبرستان میں ہوتا ہے۔ یہ بات کسی پر مخفی نہیں کہ ان اغراض کی وجہ سے بہت سے اہل علم محققین نے قبروں پر عمارت بنانے کی اجازت دی ہے اور قبر پر عمارت بنانے کی ممانعت میں جو کچھ وارد ہوا ہے اس کو (ان اہل علم محققین نے) خاص قرار دیا ہے، اور عام حکم کو مخصوص معتبر چیزوں کے ساتھ خاص کرنا یہ کتاب و سنت میں شائع و ذائع ہے جس میں اہل علم و فضل میں سے کوئی شک نہیں کرے گا اور جن حضرات نے حدیث میں وارد نہی کی تخصیص کی صراحت فرمائی ہے ان میں حافظ کبیر، فقیہ متقن امام جلال الدین سیوطی رحمہ اللہ بھی ہیں جو متاخرین شوافع میں سے ہیں اور جس چیز کا انہوں نے انکار کیا ہے وہ چیز باتفاق امت باطل ہے اور ان امور میں سے محمد اللہ کچھ بھی منکر میں سے نہیں ہے۔

دوسرا مسئلہ

قبروں پر غلاف اور چادر وغیرہ ڈالنا

علامہ شیخ بیجوری اپنے مذکورہ حاشیے کی فصل تحریم لبس الحریر (ریشم پہننے کی حرمت) میں فرماتے ہیں کہ:

کعبہ اور انبیائے کرام کی قبروں پر ریشم کا غلاف ڈالنا جائز ہے، جب کہ وہ نقد سے

خالی ہو (یعنی غلاف سونے چاندی کے تار وغیرہ سے نہ بنا ہو) اور بعض حضرات نے انبیائے کرام کی قبروں کو مستثنیٰ کیا ہے۔ لیکن المحشیٰ میں اس کے خلاف ہے۔ شیخ رضوان العدل اپنی کتاب روضة المحتاجین کے باب بیان حکم الاوانی و تحلیتها بالذهب والفضة میں فرماتے ہیں کہ:

خانہ کعبہ اور تمام مساجد کو سونے چاندی سے مزین کرنا اور ان پر ریشم کا غلاف چڑھانا حرام ہے۔ علامہ بلقینی سے ان تمام چیزوں کا جواز منقول ہے اس لیے کہ اس میں شعائر اسلام کی تعظیم اور کفار و مشرکین کو غیض و غضب میں ڈالنا ہے۔

شیخ محمد امین الکردی تنویر القلوب کی فصل تحریم اوانی الذهب والفضة ولبس الحریر میں لکھتے ہیں کہ ”کعبہ پر ریشم کا غلاف ڈالنا بالاتفاق جائز ہے اور اسی طرح انبیاء و مرسلین کی قبروں پر بھی۔“

تیسرا مسئلہ

قبروں پر چراغ جلانا

اس مسئلے کے متعلق شیخ بیجوری مذکورہ کتاب کی فصل احکام الذنور میں لکھتے ہیں کہ اگر کسی مسجد وغیرہ پر روشنی کرنے کے لیے تیل یا شمع کی نذر مانی تو یہ نذر صحیح ہے بشرطے کہ وہاں وہ لوگ ہوں جو اس سے نفع حاصل کریں جیسے نمازی یا کوئی سونے والا وغیرہ، ورنہ یہ نذر درست نہیں کیوں کہ اس میں مال کا ضیاع ہے اور یہ تفصیل اس صورت میں بھی ہوگی جب کہ کسی نے اپنی خریدی ہوئی چیز چراغ جلانے کے لیے وقف کر دی ہو۔

چوتھا مسئلہ

اصحاب قبور کی زیارت اور انہیں سلام کرنا

علامہ شیخ امین الکردی تنویر القلوب کی فصل زیارة القبور میں فرماتے ہیں: ”مسلمان مردوں کے لیے زیارت قبور سنت ہے، کیوں کہ اس سے موت اور آخرت یاد آتی ہے اور دل کے فساد کی اصلاح ہوتی ہے، نیز قرآن کی تلاوت سے میت کو نفع حاصل ہوتا ہے۔ (زیارت کا یہ جواز اس حدیث سے ثابت ہے جس کو) امام مسلم نے اپنی صحیح میں نقل کیا ہے کہ

حضور ﷺ نے فرمایا ”میں نے تمہیں قبروں کی زیارت سے منع کیا تھا اب تم ان کی زیارت کرو“۔ خصوصاً انبیائے کرام و اولیائے عظام اور اہل خیر کی قبور کی زیارت سنت ہے۔ عورتوں کے لیے ان کے جزع و فزع اور قلت صبر کے باعث زیارت قبور مکروہ ہے، کراہت اس صورت میں ہے جب کہ ان کا اجتماع غیر محرم کے ساتھ نہ ہو، ورنہ تو عورتوں کے لیے زیارت قبور حرام ہے، لیکن نبی کریم ﷺ و دیگر تمام انبیائے کرام نیز علما و اولیا کے مزارات کی زیارت کرنا عورتوں کے لیے بھی مستحب ہے۔ زیارت قبور کا مسنون طریقہ یہ ہے کہ زیارت کرنے والا با وضو ہو اور قبرستان میں داخل ہوتے وقت یہ کہے:

اَلسَّلَامُ عَلَیْكُمْ دَارَ قَوْمٍ مُؤْمِنِیْنَ وَ اِنَّا اِنْ شَاءَ اللّٰهُ بِكُمْ لَاحِقُوْنَ

اور قرآن سے جو بھی میسر ہو اسے پڑھے، اس لیے کہ قرأت قرآن میت کے لیے تین مقامات میں نفع بخش ہے۔ جب کہ قرآن میت کے سامنے یا عدم موجودگی میں پڑھا جائے۔ لیکن اس کو پڑھنے کے بعد میت کے لیے دعا یا اس کا قصد ہو اور دعا نہیں کی تو اس قرأت قرآن کو میت کے لیے صدقہ کرے، تو یہ اس کے لیے نفع بخش ہے اور اس کا ثواب میت کو پہنچے گا۔ زائر قبر سے اتنا قریب ہو جتنا صاحب قبر کی زندگی میں قربت اختیار کرتا تھا اور پھر اپنا منہ میت کی جانب کرتے ہوئے اسے سلام کرے، اس لیے کہ اللہ کے رسول ﷺ نے فرمایا کہ ”کوئی اپنے ایسے مومن بھائی کی قبر کے پاس سے گزرتا ہے جو اسے دنیا میں پہچانتا تھا پھر سلام کرتا ہے تو وہ صاحب قبر اسے پہچان لیتا اور اس کے سلام کا جواب دیتا ہے“۔ اس حدیث کو ابن ابی الدنیا اور امام بیہقی نے روایت کیا ہے۔ پھر زائر کعبے کی طرف متوجہ ہو اور میت کے لیے یہ دعا کرے:

اَللّٰهُمَّ رَبِّ هٰذِهِ الْاَجْسَادِ الْبَالِیَةِ وَالْعِظَامِ النَّخْرَةِ الَّتِیْ خَرَجَتْ مِنْ الدُّنْیَا وَ هِیَ بِكَ مُؤْمِنَةٌ اَدْخِلْ عَلَیْهَا رَوْحًا مِنْكَ وَ سَلَامًا مِنْیْ اَللّٰهُمَّ لَا تَحْرِمْناْ اَجْرَهُمْ وَلَا تَفْتِنَّاْ بَعْدَهُمْ وَ اَعْفِرْ لَنَا وَ لَهُمْ۔

اے ان بوسیدہ جسموں اور ان بوسیدہ ہڈیوں کے رب! یہ جسم دنیا سے حالت ایمان میں گئے ہیں، تو ان پر اپنی جانب سے سلامتی اور تازگی داخل فرما اور مجھے ان کے اجر سے محروم نہ فرما اور ان کے بعد ہمیں آزمائش میں

بتلا نہ فرما، ہماری اور ان کی بخشش فرما۔

علمائے مغرب نے اس سلسلے میں توسع اختیار کیا ہے۔ علامہ الطیب بن کیران اپنے رسالے میں فرماتے ہیں کہ ”بہت سے مشائخ کرام نے صالحین کی قبور پر قبے بنانے اور ان پر ریشم وغیرہ کے غلاف ڈالنے اور ان پر چراغ روشن کرنے کو جائز قرار دیا ہے۔“ سیدی عبدالقادر الفاسی فرماتے ہیں کہ ”لوگ مشرق سے لے کر مغرب تک صالحین اور ائمہ اسلام کی مقابر پر عمارتیں بناتے رہے ہیں جیسا کہ یہ مشہور و معروف ہے، اس میں ایک تو یہ کہ اللہ کی حرمت کی تعظیم ہے، دوسرے یہ کہ اللہ کے بندوں کے لیے نفع کا حصول ہے جو ان کو اولیاء اللہ کی زیارت کی وجہ سے ہوتا ہے، تیسرے یہ کہ اس میں قبروں کو روندنے، ان پر چلنے اور کھودنے وغیرہ جیسے مفسد کو دفع کرنا ہے، مزید یہ کہ ان چیزوں سے ان کے مزارات کی حفاظت بھی مقصود ہے۔ اگر سابقہ امتیں اس طرح انبیائے کرام کی قبروں کی حفاظت کرتیں تو ان کے نشان نہ مٹتے اور ان سے ناواقفیت نہیں ہوتی۔ بلکہ تساہلی اور عدم اعتنائی کے باعث بہت سے اولیا و علما کی قبروں کے نشانات مٹ گئے۔ سیدی عبدالقادر الفاسی نوازل البرازیٰ میں ’مسائل الصلوٰۃ‘ کی فصل میں لکھتے ہیں کہ علامہ عز الدین سے مساجد میں زینت کی غرض سے موم بتیاں اور چراغ نصب کرنے اور ان پر پردے لٹکانے کے متعلق دریافت کیا گیا کہ یہ جائز ہے یا نہیں؟ اور یہی عمل علما اور اہل صلاح کے مشاہد و مقابر میں کرنا کیسا ہے؟ تو آپ نے جواب دیا کہ ”مساجد کو موم بتیوں اور چراغوں سے مزین کرنے میں کوئی حرج نہیں کیوں کہ یہ بھی احترام و اکرام کی ایک قسم ہے، ان پر پردے لٹکانے میں بھی کوئی مضائقہ نہیں اگرچہ وہ ریشم کے ہوں، کیوں کہ ممکن ہے کہ ریشم کی زینت کا الحاق سونے اور چاندی کے چراغوں کی زینت سے کریں اور یہ چیز ایک قول کی رو سے جواز کی محتمل ہے۔ اس لیے کہ ریشم کا حکم سونے چاندی کے مقابلے میں کمتر اور ہلکا ہے۔ اسی باعث ریشم سے بنی ہوئی چیز کا استعمال اس صورت میں جائز ہے جب کہ ریشم مغلوب اور کم ہو، لیکن ایسا سونا چاندی میں کرنا جائز نہیں، کعبے پر ہمیشہ تعظیم و احترام کے سبب پردا پڑا رہتا ہے، لہذا اس کو دیگر مساجد کے ساتھ ملحق کرنا بعید نہیں، اگرچہ کعبے کی حرمت و عزت تمام مساجد سے زیادہ ہے، اب رہا علما اور اہل خیر کے مشاہد و مقابر کا حال تو ان کا حکم گھروں کے حکم کی طرح ہے تو جو چیز گھروں میں جائز ہے وہ ان میں بھی جائز ہے اور جو وہاں جائز نہیں وہ

یہاں بھی جائز نہیں۔ (علامہ شیخ امین الکردی کی ’تنویر القلوب‘ کا خلاصہ ختم ہوا)
 اگر ہم چاہیں تو اس سلسلے میں بے شمار علما و فقہاء اور مشائخ عظام کے اقوال پیش کر سکتے ہیں
 جن کی یہاں وسعت و گنجائش نہیں ہے، لہذا ہم ان ہی اقوال و عبارات پر اکتفا کرتے ہیں۔

خلاصہ کلام

علمائے کرام و مشائخ عظام کے ان اقوال و عبارات سے معلوم ہو گیا کہ صحابہ کرام، اہل
 بیت اطہار، اولیا اور علما کی قبروں پر عمارت بنانا جائز ہے اور ان پر غلاف وغیرہ ڈالنا بھی جائز
 ہے۔ اگر زمین مسبلہ یا موقوفہ ہو تو گنبد کا بنانا مختلف فیہ ہے، وہاں چراغ جلانا جائز ہے، اگر
 نمازی، طالب علم یا کسی سونے والے یا وہاں سے گذرنے والے کو فائدہ ہو۔ زیارت قبور اور
 اصحاب قبور کو سلام کرنا بلا اختلاف مستحب و مستحسن ہے۔

کتبہ خادم العلم بالازھر الشریف

محمود حسن ربیع

مدرس ازہر شریف، مصر

۲۰ محرم الحرام، ۱۳۸۱ھ

تقریظ

صاحب الفضیلۃ والا ارشاد
داعی اسلام مولانا شیخ محمد حافظ التبیانی
قاہرہ، مصر

بسم اللہ الرحمن الرحیم

دنیا میں عیسائی تبلیغی مشن کا جوش و خروش، اسلام پر ان کے حملے اور مسلمانوں کے خلاف پیہم کوششیں کسی بیان کی محتاج نہیں ہیں۔ سامراجی طاقتیں عیسائی مبلغوں کو بلاد اسلامیہ پر قبضہ کرنے اور ان پر غلبہ حاصل کرنے کے لیے استعمال کرتی ہیں۔

ان کے اجتماعات میں منظم میٹنگیں ہوتی ہیں جن میں اپنی سابقہ کارگزاریاں پیش کرتے ہیں اور قوت اسلامیہ کو پارہ پارہ کرنے کے لیے خاکہ تیار کرتے ہیں۔ (ان کی ایک میٹنگ میں) ان کا ایک لیڈر ہاتھ میں قرآن لے کر کھڑا ہوا اور اس نے کہا کہ جب تک یہ کتاب مسلمانوں کے ہاتھوں میں رہے گی اور جب تک محمد ﷺ کی قبر ان کے درمیان موجود ہے عیسائیت مسلمانوں کے شہروں پر غالب نہیں آسکتی، لہذا ان سامراجی طاقتوں نے قرآن اور مسلمانوں کے بطور دستور حیات قرآن پر عمل کرنے کے خلاف بغض و کینے کی بنیاد پر کام کرنا شروع کر دیا ان تمام بلاد اسلامیہ میں جہاں انہوں نے قدم جمالیے یا وہاں جہاں ان کا کچھ اثر و نفوذ قائم ہو گیا۔

اب قبر نبی (ﷺ) کے منہدم کرنے کا مسئلہ باقی رہا تو ان سامراجی طاقتوں نے دیکھا کہ اگر یہ خود قبر شریف منہدم کریں گے تو سارا عالم اسلام بیدار ہو کر ان کے خلاف متحد ہو جائے گا اور یہی وہ سب سے بڑی چیز ہے جس کا ان سامراجیوں کو خطرہ ہے، کیوں کہ اگر روح اسلامی بیدار اور متحد ہوگئی اور دینی غیرت کے ساتھ ان کی قوتیں اللہ کی خاطر متوجہ ہو گئیں تو کوئی طاقت ان کے سامنے ٹھہر نہیں سکے گی۔ یہ سامراجی طاقتیں وحدت اسلامی کو پارا پارا کیے بغیر بلاد اسلامیہ

پر غالب نہیں آسکتیں۔ لہذا ان کی خبیث فکر نے یہ راہ نکالی کہ کوئی ایسا طریقہ تلاش کیا جائے جس کے ذریعے نبی اسلام ﷺ کی قبر اسی قوم کے ہاتھوں منہدم کرادی جائے جو اپنے آپ کو اسلام کی جانب منسوب کرتی ہے اور یہ انہدام بھی اسلامی غیرت کے نام پر ہو۔

صالحین کے مقابلہ کو منہدم کرانے کو اس رخ سے دیکھا جاتا ہے کہ حضور ﷺ نے سیدنا علی کرم اللہ وجہہ کو حکم دیا تھا کہ وہ کسی بلند قبر کو دیکھیں تو اسے زمین کے برابر کر دیں۔ حالاں کہ اس کے بعد بھی تم بعض صحابہ کی قبروں کو دیکھو گے کہ وہ زمین کے ہموار نہیں کی گئیں۔ (اس کی دلیل یہ ہے کہ) بعض صغیر السن صحابہ بعض صحابہ کی قبروں کو پھلانگنے کا مقابلہ کیا کرتے تھے۔ جن حضرات نے یہ کہا کہ قبروں کو زمین کے برابر کرنے کا حکم منسوخ ہے کیوں کہ یہ ابتدائے اسلام میں تھا تو ان پر کوئی مؤاخذہ نہیں۔

نبی کریم ﷺ حضرت عائشہ رضی اللہ عنہا کے حجرہ مبارکہ میں مدفون ہیں اس بارے میں مسلمانوں کے مابین کوئی نزاع و اختلاف نہیں اور وہ حجرہ عمارت سے محیط ہے، نیز یہ کہ وہ عمارت چھت والی ہے، اب خواہ اس کی چھت ہموار ہو یا گنبد کی شکل میں ہو، بہر حال وہ زمین سے بلند ہے۔ اس بات میں کوئی فرق نہیں ہے کہ پہلے حجرہ بنایا جائے پھر اس میں کسی انسان کو دفن کیا جائے یا پہلے دفن کیا جائے پھر اس پر حجرے کی تعمیر کی جائے۔ حضرت ابو بکر صدیق رضی اللہ تعالیٰ عنہ اور حضرت عمر فاروق اعظم رضی اللہ تعالیٰ عنہ کو اس حجرے میں اس وقت دفن کیا گیا جب کہ اس پر عمارت تعمیر تھی، گویا یہ سنت عملیہ ہے، جس پر اجماع ہو چکا ہے اور کوئی اس سلسلے میں نزاع و اختلاف نہیں کر سکتا۔

اس معاملے کو اگر سیاسی نقطہ نظر سے دیکھیے تو صحابہ کے مزارات کو منہدم کرنا ان کا مقصود و مراد نہیں ہے بلکہ مقصود بالذات حضور ﷺ کی قبر شریف کو ڈھانا ہے۔ اس لیے بعض نے حضور اکرم ﷺ کی قبر مبارک کو منہدم کرنے کا ارادہ بھی کیا، اگر عالم اسلام کی قوت، ان کا زبردست احتجاج، اور بعض سیاسی شخصیات کی مداخلت نہ ہوتی تو یہ لوگ آں حضرت ﷺ کی قبر شریف کو منہدم کر دیتے۔

اس قسم کے معاملات میں ممکن ہے کہ ایک ایسی نظر سے دیکھا جائے جو ان تمام معاملات کی جامع ہو اور وہ ہے اسلام کے خلاف عیسائی مشینری کے مقاصد، اسلام کے خلاف مبلغانِ مسیحیت کا خبثِ باطنی اور اسلام کے خلاف سامراجی طاقتوں کی سازشیں۔

لہذا وہ افراد جو دشمنانِ اسلام کے اغراض و مقاصد کی تکمیل کے لیے کام کر رہے ہیں کتنا ہی غیرتِ اسلامی کا مظاہرہ کریں مگر وہ ملامت سے نہیں بچ سکتے اور ان کی پیشانیاں ان دشمنوں کے ساتھ شرکت کی تہمت سے داغ دار رہیں گیں۔ ان کی مثال تو اس شکاری کی طرح ہے جو چڑیا کو ذبح کر رہا ہے اور ٹھنڈک کی وجہ سے اس کی آنکھوں سے آنسو نکل رہے ہیں، تو جاہل شخص یہ گمان کرتا ہے کہ یہ چڑیا پر شفقت و مہربانی کے سبب رو رہا ہے۔ لہذا (جو افراد گنبدِ خضریٰ کو ڈھانے کے درپے ہیں) ان کا حال ان کے دعوے (کہ یہ کام اسلامی غیرت کی بنیاد پر کر رہے ہیں) کی تکذیب کر رہا ہے۔

محمد الحافظ التیجانی

القاہرہ (مصر)



فتویٰ

مولانا عبدالحامد قادری بدایونی

صدر جمعیۃ علمائے پاکستان

بِسْمِ اللّٰهِ الرَّحْمٰنِ الرَّحِیْمِ

کیا فرماتے ہیں علمائے دین اس مسئلے میں کہ حضور سرور کونین حضرت احمد مجتبیٰ محمد مصطفیٰ ﷺ آپ کے اصحاب و اہل بیت رضوان اللہ علیہم اجمعین و صالحین کے مزارات شریفہ پر چادریں ڈالنا یا ضریح بنا کر اس نیت سے رکھنا کہ قبور شریفہ ممتاز ہیں یا ان پر قبے بنانا تا کہ زائرین باطمینان و سکون کلام اللہ شریف یا اوراد و وظائف پڑھ سکیں صحیح ہے یا نہیں؟ اور کیا قبور صالحین کی زیارت کے لیے حاضر ہونا درست ہے یا نہیں؟ براہ کرم مفصل جواب تحریر فرمائیں۔

الجواب : الحمد لله الذی نزل الكتاب ویتولّی الصالحین والصلوة والسلام علی

رسوله الکریم سیدنا محمد افضل المرسلین و نور مبین و علی آلہ وصحبہ اجمعین:

اما بعد

حضور اکرم ﷺ اور آپ کے اصحاب کبار و حضرات اہل بیت اطہار رضوان اللہ علیہم اجمعین و شہداء و صلحا و اولیا کے مزارات شریفہ پر ضریحات بنانا چادریں ڈالنا، چراغاں کرنا، قبے بنانا جائز و مستحب اور باعث اجر و ثواب ہے۔

غلاف و ضریح کی غرض یہ ہے کہ لوگ قبروں کا احترام کریں، ضریحات سے قبور متعارف و ممتاز ہوں، جن سے ہر زائر کو علم ہو جائے کہ یہ قبور صالحین ہیں۔ مزارات پر قبے بھی اسی لیے تعمیر کیے جاتے ہیں کہ زائرین وہاں بیٹھ کر تلاوت کلام پاک و وظائف پڑھیں، قبور شہداء و صلحا پر جا کر ایصال ثواب کرنا حضور سید عالم ﷺ سے ثابت ہے آپ نے اور آپ کے اصحاب و اہل بیت نے زیارت قبور کے لیے بہ کثرت احکام صادر فرمائے اور ان کے زمانے میں قبور پر خیم لگا کر ممتاز کیا۔

مزارات شریفہ پر غلاف و ضریحات ڈالنا اور ان کی زیارت کرنا

مزارات صلحا و شہداء، اتقیا و اولیا پر غلاف و ضریحات کی غرض صاحب قبر کی عظمت اور قبر کی توقیر ہے۔ نیز ان قبور شریفہ کو ممتاز کیا جانا ہے تاکہ زائرین حاضر ہو کر ایصال ثواب کر سکیں۔ اس سلسلے میں سب سے پہلے حضور سید عالم ﷺ کا طرز عمل زیر نظر رکھنا چاہیے۔

میت کو ایصال ثواب اور سماع موتی

عن عباد بن ابی صالح ان رسول اللہ ﷺ کان یأتی قبور الشهداء بأحد علی رأس کل حول فیقول سلام علیکم بما صبرتم فنعم عقبی الدار وقال وجاءها ابوبکر ثم عمر ثم عثمان فلما قدم معاویہ بن سفیان حاجاً جاءهم قال وما کان النبی ﷺ اذ واجه الشعب قال سلام علیکم بما صبرتم فنعم اجر العاملين۔ (رواہ ابن شیبہ۔ وفاء الوفا)

عباد بن ابی صالح سے روایت ہے حضور پاک ﷺ ہر سال کے شروع میں شہدائے احد کی قبور کی زیارت کے لیے تشریف لایا کرتے تھے راوی نے کہا حضور کے بعد ابوبکر صدیق رضی اللہ عنہ پھر حضرت عمر رضی اللہ عنہ اور حضرت عثمان رضی اللہ عنہ نے بھی ایسا ہی کیا۔ جب حضرت معاویہ رضی اللہ عنہ بن سفیان حج کے لیے تشریف لائے راوی نے کہا جس وقت حضور پاک ﷺ گھاٹی کے سامنے تشریف لاتے تو سلام علیکم فنعم اجر العاملين فرماتے۔

مردے سنتے اور پہچانتے ہیں

عن ابن عباس رضی اللہ عنہما عن النبی ﷺ ما للمیت فی قبره الا شبیه الغریق المتغوٹ ينتظر دعوة من اب و ام او صديق ثقة فاذا لحقته كان احب اليه من الدنيا وما فيها لان عز وجل ليدخل علی اهل القبور من دعاء اهل الدنيا امثال الجبال وان هدية الاحياء للاموات الاستغفار لهم والصدقة عنهم۔

(رواہ الدیلمی فی مسند الفردوس و البیهقی)

حضرت ابن عباس رضی اللہ عنہما سے مروی ہے کہ انہوں نے حضور پاک سے روایت فرمایا حضور نے ارشاد فرمایا نہیں ہے مردہ اپنی قبر میں مگر مثل ڈوبنے والے کے طالب فریاد رس ہے انتظار کرتا ہے باپ، ماں یا دوست کی دعا کا، تو جب دعا اسے پہنچتی ہے تو اسے دنیا و مافیہا سے زیادہ محبوب ہوتی ہے، اس لیے کہ اللہ تعالیٰ دنیا والوں کی دعا سے اہل قبور پر پہاڑ جیسے خیر و برکت اور انوار داخل کرتا ہے اور بے شک مردوں کے لیے زندوں کا تحفہ اُن کے لیے مغفرت چاہنا اور صدقہ دینا ہے۔

عن ابن عباس رضی اللہ عنہما قال قال رسول اللہ ﷺ ما من احد يمر بقبر اخيه المؤمن كان يعرفه عليه إلا عرفه وردّ عليه السلام (وفاء الوفا)

حضرت ابن عباس رضی اللہ عنہما سے مروی ہے حضور ﷺ نے فرمایا نہیں گزرتا کوئی شخص اپنے بھائی کی قبر پر مگر وہ اسے پہچانتا ہے اور جب سلام کیا جائے تو پہچان کر جواب سلام دیتا ہے۔

ان الميت لیسمع قرع نعالهم اذا انصرفوا۔ (رواہ مسلم)

اور جب لوگ دفن کر کے واپس ہوتے ہیں تو وہ جوتیوں کی آواز سنتا ہے۔

مذکورہ بالا احادیث شریفہ سے حضرات اولیائے کرام، صلحا و اتقیاۓ عظام کی ارواح طیبات کا ادراک و شعور ہونا ثابت ہوا، نیز یہ بھی معلوم ہو گیا کہ انہیں زائرین کی حاضری کا علم ہوتا اور ایصال ثواب سے مسرت حاصل ہوتی ہے۔

قبور پر گنبد بنانا، مزارات پر خیام و ضریحات لگانے کا بھی یہی منشا ہے کہ قبور ممتاز ہوں اور زائرین باطمینان و سکون ایصال ثواب کر سکیں۔

مات الحکم بن العاص فی خلافة عثمان فضرِب عثمان علی قبره فسطاطا فی یوم صائف فتکلم الناس فیہ فقال عثمان قد ضرب فی عہد عمر علی قبر زینب بنت جحش فسطاط فهل رأیتم عائبا عابه

ذلك۔ (الاصابة: ج: ۲، ص: ۹۲)

حضرت سیدنا عثمان غنی رضی اللہ عنہ کی خلافت کے زمانے میں حکم بن العاص کا انتقال ہوا، ان کی قبر پر گرمی میں خیمہ لگایا گیا تو لوگوں نے اس کے متعلق کچھ کلام کیا حضرت عثمان غنی رضی اللہ عنہ نے فرمایا کہ حضرت عمر کے عہد میں حضرت زینب بنت جحش کی قبر پر خیمہ لگایا گیا تھا تو کیا تم نے کسی کو دیکھا تھا کہ اس پر اعتراض کیا یا کسی عیب لگانے والے نے اس پر عیب لگایا؟۔

لما مات عثمان بن مظعون اخرج بجنائزہ فدفن امر النبی ﷺ رجلا ان یاتیہ بحجر فلم یستطع حمله فقام الیہا رسول اللہ ﷺ وحسر عن ذراعیہ قال المطلب قال الذی یخبرنی عن رسول اللہ ﷺ کأنی انظر الی بیاض ذراعی رسول اللہ ﷺ حین حسر منها ثم حملها فوضعها عند رأسه فقال اعلم بها قبر اخی وادفن الیه من مات من اهلی۔ (رواہ ابو داؤد: ص: ۳۵۷/ج: ۲)

جب حضرت عثمان بن مظعون نے وفات پائی اور انہیں دفن کیا گیا تو حضور نبی کریم علیہ الصلوٰۃ والتسلیم نے ایک پتھر لانے کا حکم فرمایا مگر وہ صحابی بھاری ہونے کی وجہ سے اٹھانہ سکے، تب آپ خود تشریف لے گئے، آپ نے آستین چڑھالیں، راوی نے کہا جب آپ نے کلائیوں سے کپڑا اٹھایا تو گویا میں آپ کی کلائیوں کی سفیدی دیکھتا ہوں، پھر آپ نے اس پتھر کو اٹھا کر حضرت عثمان بن مظعون کے سر کے قریب رکھ دیا اور فرمایا اس پتھر سے اپنے بھائی کی قبر کا نشان کرتا ہوں اور میرے اہل میں جو وفات پائے گا اس کے پاس دفن کروں گا۔

علامہ عینی عمدۃ القاری میں تحریر فرماتے ہیں:

وضرب عمر رضی اللہ عنہ قبر زینب بنت جحش فسطاطاً
حضرت عمر رضی اللہ عنہ نے زینب بنت جحش کی قبر پر خیمہ لگایا۔

وضرب محمد ابن الحنفیۃ علی قبر ابن عباس فسطاطاً

محمد بن حنفیہ نے حضرت ابن عباس کے مزار پر خیمہ نصب فرمایا۔
تفسیر روح البیان میں ہے:

فبناء القباب على قبور الاولياء والصلحاء ووضع الستر والعمائم
والثياب على قبورهم امر جائز۔

اولیاء و صلحا کی قبروں پر قبة بنانا، چادریں و عمامے کپڑوں کا ڈالنا ایک امر جائز ہے۔
علامہ محقق ابن ہمام صاحب فتح القدر فرماتے ہیں۔

الاتفاق على حرمة مسلم ميتة كحرمة حياً۔

یہ امر متفق علیہ ہے کہ مردہ مسلمانوں کی عزت زندہ کی طرح کی جاتی ہے۔

حضرت عبداللہ بن مسعود سے ابن شیبہ روایت فرماتے ہیں:

اذی المؤمن فی موته كأذاہ فی حیاتہ

مومن کو مرنے کے بعد اذیت دینا ایسا ہے جیسے اُسے زندگی میں اذیت پہنچائی۔

حضور انور ﷺ نے میت کو اذیت پہنچانے سے منع فرمایا، حضرت عمارہ بن حزم سے مروی ہے:

رأنی جالساً علی قبر فقال یا صاحب القبر انزل لا تؤذ صاحب القبر
ولا یؤذیک۔

اے قبر پر بیٹھنے والے قبر سے اتر اور صاحب قبر کو ایذا نہ پہنچانہ وہ تجھے ایذا
پہنچائے۔

اس حدیث سے دو باتیں معلوم ہوئیں ایک یہ کہ صاحب قبر کو ایذا نہ پہنچانی چاہیے، دوسرے
یہ کہ صاحب قبر بھی اذیت پہنچا سکتا ہے۔ احادیث شریفہ اقوال صحابہ و علما اتقیا سے یہ بات بدرجہ
اتم محقق ہے کہ اہل قبور کو شعور و ادراک ہوتا ہے۔ وہ سلام کا جواب دیتے ہیں، تلاوت کلام پاک
سے انہیں مسرت حاصل ہوتی ہے، ان کے لیے ایصال ثواب کرنا دین و دنیا کی بڑی نعمت ہے۔
وہ دفن کے بعد واپس جانے والوں کی جوتیوں کی آواز سنتے ہیں، شہدائے کرام کے لیے قرآن
پاک نے فرمایا ”انہیں مردہ نہ کہو، وہ زندہ ہیں، تم نہیں جانتے وہ خدا کے پاس سے رزق پاتے
ہیں۔“ خصوصاً انبیائے کرام علیہم الصلوٰۃ والسلام کا مرتبہ شہدا اور غیر انبیا سے کہیں زیادہ افضل

ہے۔ وہ بدرجہ اتم حیات و فضل ہیں۔ ایک جگہ حدیث میں وارد ہے:
 ان الله تعالى حرم على الارض ان تاكل اجساد الانبياء (عن ابی داؤد)
 بے شک اللہ تعالیٰ نے زمین پر انبیائے کرام کے جسد کا کھانا حرام کر دیا۔

حضرات ائمہ و فقہا مجتہدین کے بعض اقوال شریفہ غلاف و چادر وغیرہ ڈالنے کے بارے میں

حضرات ائمہ کرام و مجتہدین عظام نے غلاف کعبہ سے استناد فرماتے ہوئے مزارات پر
 چادریں، غلاف و ضربجات ڈالنے کو جائز ٹھہرایا، چنانچہ تنقیح الفتاویٰ الحامدیہ میں علامہ محمد بن
 عابدین نے کشف النور عن اصحاب القبور مصنفہ علامہ نابلسی قدس سرہ سے نقل فرمایا:

ان كان القصد بذلك التعظيم في اعين العامة حتى لا يحتقروا صاحب
 هذا القبر الذي وضعت عليه الثياب والعمائم و جلب الخشوع
 والادب لقلوب الغافلين الزائرين لان قلوبهم حاضرة عند الحضور من
 التأدب بين يدي اولياء الله تعالى المدفونين في تلك القبور كما ذكرنا
 من حضور روحانيتهم المباركة عند قبورهم فهو امر جائز لا ينبغي
 النهي عنه لان الاعمال بالنيات ولكل امر مانوی۔

یعنی اگر چادر وغیرہ ڈالنے سے عوام کی نگاہ میں مزارات اولیائے کرام کی عظمت
 پیدا کرنا ہوتا کہ جس مزار پر کپڑے عمامے رکھے جائیں اس کو ولی کا مزار جان کر
 اس کی تحقیر سے باز آئیں اس لیے کہ زیارت کرنے والے غافلوں کے دلوں
 میں خشوع و ادب پیدا ہو کیوں کہ مزارات اولیا کی حاضری کے وقت ان کے
 دل ادب کے لیے تابع دار نہیں ہوتے، ہم بیان کر چکے ہیں کہ مزارات کے
 پاس اولیائے کرام کی روحيں حاضر ہوتی ہیں، تو اس نیت سے چادریں وغیرہ
 ڈالنا جائز ہے، جس سے ممانعت نہ کرنا چاہیے، اس لیے کہ اعمال کا دار و مدار
 نیتوں پر ہے اور ہر شخص کے لیے اُس کی نیت پر بدلہ ہے۔

صاحب رد المحتار فرماتے ہیں:

ولكن نقول الآن اذا قصد به التعظيم فى عيون العامة كى لا يحتقروا صاحب القبر و لجلب الخشوع والادب الغافلين الزائرين فهو جائز۔
 لیکن اس وقت ہم یہ کہتے ہیں کہ اگر چادر وغیرہ ڈالنے سے عوام کی نگاہوں میں مزارات کی عظمت پیدا کرنا ہو کہ وہ صاحب قبر کی تحقیر نہ کریں اور غفلوں کے دلوں میں خشوع و ادب پیدا ہو تو جائز ہے۔

حضرت ملا علی قاری علیہ رحمۃ الباری مرقاۃ شرح مشکوٰۃ میں فرماتے ہیں:

قد اباح السلف البناء على قبر المشائخ والعلماء المشهورين ليزورهم الناس و ليستريحوا بالجلوس فيه۔

ترجمہ: اسلاف کبار نے مشائخ و علما کی قبور پر بنا کو جائز رکھا ہے تاکہ لوگ زیارت کریں اور وہاں بیٹھ کر استراحت کریں۔

مزارات پر چراغاں کرنا

خانقاہوں، مزارات پر روشنی کرنا درست ہے تاکہ زائرین آرام و سکون کے ساتھ قرآن خوانی کر سکیں۔ حضرات علمائے متقدمین نے حضرت تمیم داری صحابی رضی اللہ عنہ کے اس فعل سے سند لی ہے۔ علامہ عسقلانی فتح الباری شرح بخاری میں فرماتے ہیں:

وكان التميم الدارى من افاضل الصحابه وله مناقب وهو اول من أسرج المسجد

حضرت تمیم داری افاضل صحابہ میں ہیں، جن کے بہت سے مناقب ہیں، آپ وہ پہلے صحابی ہیں جنہوں نے مسجد نبوی میں چراغاں کیا۔

انہیں حضرت تمیم داری کے متعلق اسد الغابہ فی معرفۃ الصحابہ کے ص ۲۶۲ پر جو عبارت درج ہے اس کا ترجمہ یہ ہے: کہا سراج غلام تمیم داری نے کہا رسول اللہ ﷺ کی خدمت میں ہم حاضر ہوئے، ہم سب تمیم داری کے پانچ غلام تھے، میرے آقا نے مجھے حکم دیا تو میں نے مسجد نبوی کو زیتون کے تیل سے چراغ جلا کر منور کر دیا اس سے پہلے مسجد نبوی میں خورمہ کی لکڑی جلا کرتی تھی، حضور ﷺ نے فرمایا تمہارا نام کیا ہے؟ میں نے عرض کیا فتح، فرمایا نہیں اس کا نام سراج ہے۔

عارف باللہ حضرت عبدالغنی نابلسی رحمۃ اللہ علیہ نے فرمایا:

واما اذا كان موضع القبور مسجداً او كان قبر ولى من الاولياء وعالم
من المحققين تعظيماً لروحه المشرفة على قرب جسده كاشراق
الشمس على الارض اعلاما للناس انه ولى ليتبركوا او يدعوا الله
تعالى عنده فيستجاب لهم فهو امر جائز لا منع منه والاعمال
بالنيات۔ (الحديقة الندية)

قبرستانوں میں چراغوں کے جلانے کی ممانعت صرف اس صورت میں ہے کہ
بالکل نفع سے خالی ہو ورنہ اگر وہاں مسجد ہے یا گزرگاہ ہے یا کوئی بیٹھتا ہے یا کسی
عالم و ولی و محقق کا مزار ہو اس کی روح مبارک اپنا پرتو ڈالتی ہے جیسے زمین پر
آفتاب، اس کی تعظیم کے لیے چراغاں کیا جائے تاکہ لوگ جانیں کہ یہ ولی اللہ
کا مزار ہے اس سے برکت حاصل کریں اور اس کے پاس اللہ تعالیٰ سے دعا
مانگیں تاکہ ان کی دعا قبول ہو تو یہ جائز ہے جس کی ہرگز ممانعت نہیں ہر کام کا دار
و مدار نیت پر ہے۔

مذکورہ بالا اقوال شریفہ سے امور مستفسرہ کی ایک حد تک وضاحت ہو گئی، اس سے زیادہ کے
لیے کتب شریفہ میں تفصیلات موجود ہیں۔ پس صلحا و افتیا کی زیارت کرنا، انہیں شعور و ادراک
ہونا، اُن کی قبور کا احترام و اعزاز کرنا ثابت الاصل ہے۔ اور ان کی قبروں پر غلاف ڈالنا، ضریح بنانا
صحیح ہے۔ حضرات اہل سنت کے مشاہیر علمائے صوفیاء نے ہر ایک عنوان پر تفصیلی رسائل تحریر فرما
دیے ہیں، یہ فتویٰ مختلف مسائل پر مختصراً قلم بند کیا گیا ہے اور اس کے اندر دلائل بھی اختصار ہی سے
درج کیے گئے ہیں۔

العبد الفقير المحجوب الحقیق

محمد عبدالحامد القادری المعینی البیدایونی



تصدیقات علمائے کراچی

[۱] الحمد للہ رب العالمین والصلوٰۃ والسلام علی سید الانبیاء ﷺ

حضرت مولانا عبدالحامد صاحب قادری بدایونی کا جواب حق و صواب ہے۔ قبور اولیا کا احترام، ان کی عظمت کے اعتبار کے لیے چادر و غلاف ڈالنا، زائرین کے آرام کے لیے قبے بنانا شرعاً مستحب ہے۔ واللہ تعالیٰ اعلم و علمہ اتم واحکم: محمد عمر نعیمی

[۲] حضرت مولانا شاہ محمد عبدالحامد صاحب قادری مدظلہ کا یہ جواب حق و ثواب ہے، بزرگان دین کی قبروں کی زیارت کرنا موجب برکت ہے اور ان کے مزارات کو ممتاز کرنا تمام دیار و امصار

اسلامی میں اچھا سمجھا جاتا ہے۔ وما راہ المسلمون حسنا فهو عند اللہ حسن واللہ تعالیٰ اعلم: فقیر عبدالمصطفیٰ ازہری غفرلہ (شیخ الحدیث، دارالعلوم امجدیہ کراچی)

[۳] الجواب صحیح: محمد مظفر احمد غفرلہ (دارالافتا والقضا، فرید روڈ کراچی)

[۴] رضاء المصطفیٰ (خطیب نیومین مسجد، کراچی)

[۵] فقیر ناصرحال

[۶] محمد حسن حقانی (خطیب مکرائی مسجد، کراچی)

[۷] حکیم مقصود حسن قادری رضوی پبلی بھتی

[۸] محمد شفیع غفرلہ اوکاڑوی (خطیب عید گاہ، کراچی)

[۹] فقیر ضیاء القادری

[۱۰] فقیر غلام قادر کشمیری

[۱۱] جمیل احمد نعیمی (خطیب صرافہ مسجد، کراچی)

[۱۲] المحجیب مصیب: شاہ احمد انورانی صدیقی القادری

[۱۳] فقیر عبد السلام قادری (سجادہ نشین سلسلہ قادریہ)

[۱۴] سید نور الاسلام قادری

[۱۵] فقیر شاہ امیر احمد واعظ قادری جو دھپوری

[۱۶] فقیر محمد شریف

[۱۷] محبوب رضا (خطیب کہوری گارڈن، کراچی)

[۱۸] محمد محسن فقیہ الشافعی

[۱۹] سید شجاعت علی (خطیب ناظم آباد، کراچی)

تصدیقات علمائے حیدرآباد سندھ، شہدادپور

[۲۰] حضرات اولیائے کرام و علمائے عظام مذکورات مندرجہ بالا سے متفق اور اس پر عامل ہیں، اُن کے پاس دلائل و اثبات کے لیے کافی مواد موجود ہے۔ میرا اصول یہ ہے کہ میں مزارات بزرگان طریقت پر حاضری دیتا اور بعض سے استفادہ کرتا ہوں۔ صبحۃ اللہ، پیر ایرانی

[۲۱] هذا هو الحق والحق احق ان يتبع

العبد الضعیف فقیر محمد عبدالحمید قادری بریلوی عفی عنہ (خطیب مین مسجد شہدادپور)

تصدیقات علمائے ضلع سکھر و پیر گوٹھ

[۲۲] باسمه تعالیٰ شانہ نحمدہ ونصلی ونسلم علی حبیبہ الکریم وعلی آلہ

واصحابہ واتباعہ اجمعین۔ اما بعد

ایک تازہ فتویٰ مرتبہ حضرت مولانا عبدالحامد صاحب قادری بدایونی (صدر مرکزی انجمن تبلیغ الاسلام کراچی) نظر سے گزرا، جس میں واضح کیا گیا ہے کہ مقررین بارگاہِ احدیت کے مزارات پر بغرض امتیاز و شرعی تعظیم قبب وغیرہ عمارات قائم کرنا بلاشبہ مسنون و مستحسن فعل ہے، تا کہ ان کے مخلص و معتقدین اطمینان و آرام کے ساتھ قرآن خوانی یا تسبیح و تہلیل وغیرہ اذکار و ادعیہ ادا کر کے ایصالِ ثواب کا شرف حاصل کر سکیں اور دنیا دیکھے اور عزت حاصل کرے صحیح معنوں میں خدا پرست اور خدا تعالیٰ کی طرف بلانے والے حضرات کا مقام کتنا بلند و ممتاز ہوتا ہے، جیسا کہ سورہ جاثیہ میں قرآن مجید نے مجرمین و منکرین کو نہایت وضاحت سے تنبیہ فرمائی:

ام حسب الذین اجترحوا السيئات ان نجعلهم كالذين آمنوا وعملوا

الصلحت سو آء محياهم ومماتهم ساء ما يحكمون (سورہ جاثیہ، پارہ

۲۵، رکوع ۱۸)

کیا جنہوں نے برائیوں کا ارتکاب کیا وہ یہ سمجھتے ہیں کہ ہم انہیں ان جیسا کر دیں گے جو ایمان لائے اور اچھے کام کیے ان کی زندگی و موت ان کے برابر ہو جائے کیا ہی برا فیصلہ کرتے ہیں۔

یہ ایک روشن حقیقت ہے کہ محبوبانِ الہی جل شانہ کی زندگی بھی ممتاز ہے اور ممات بھی ممتاز ہے:

زندہ جاوید ہیں سوزِ محبت کے قاتل

یہ شرر ٹھنڈے نہیں ہوتے ہیں بجھ جانے کے بعد

امتیازی شانِ ظاہر کرنے کے لیے خلفائے راشدین اور دیگر صحابہ کرام اور تابعین عظام نے مزارات مقدسہ پر عمارات تعمیر کرائیں، خیمے لگوائے جیسا کہ فتویٰ مذکور میں درج ہے اور مزید یہ کہ صحیح بخاری جلد اول ص ۲۸۶ باب قبر النبی ﷺ میں ہے کہ حضرت عمر بن عبدالعزیز نے اپنی گورنری کے وقت جو ولید بن عبدالملک کے زمانے میں تھی، حضور انور علیہ الصلوٰۃ والسلام کے روضہ مقدسہ کی دیواریں از سر نو تعمیر کرائیں جب کہ حضرت فاروق اعظم رضی اللہ عنہ کی تعمیر کردہ دیواریں گر پڑیں جو پکی اینٹوں کی تھیں:

لما سقط عليهم الحائط في زمن الوليد بن عبد الملك اخذوا في بنائه۔ (الحديث)

اس کے تحت امام محدث علامہ بدر الدین محمود عینی نے تحریر فرمایا:

اول من بنى جداراً عمر بن الخطاب

اور علامہ نور الدین علی سمہودی متوفی ۱۰۱۱ھ خلاصۃ الوفا مطبوعہ قاہرہ، ص ۱۹۶، فصل ”فیما يتعلق بالحجرة المنيفة“ میں تصریح فرماتے ہیں کہ:

لم يكن على عهد النبي ﷺ حائطاً فكان اول من بنى عليه جداراً

عمر بن الخطاب رضی اللہ عنہ

یعنی روضہ نبوی کی پہلی دیواریں حضرت عمر بن الخطاب رضی اللہ عنہ نے تعمیر کرائیں۔

مزارات پر تعمیر عمارات شانِ نبوت و رسالت سے مخصوص نہیں کیوں کہ حضراتِ شیخین کے

مزارات بھی اسی روضہ مقدسہ میں ہیں۔

روضہ مقدسہ و کعبہ معظمہ پر زائرین کا احترام کے ساتھ نظر جمائے رکھنا ایک بابرکت قربت ہے جیسا کہ خلاصۃ الوفا مطبوعہ قاہرہ ص ۹۰ میں ہے:

و یدام النظر الى الحجرة الشريفة فانه عبادة قياساً على الكعبة فاذا كان خارج المسجد ادام النظر الى قبتها مع المهابة والحضور۔
یعنی ہر زائر کا خلوص قلب اور ادب سے حجرہ شریفہ کی طرف ہمیشہ نظر کرنا ایک قربت ہے، اسے کعبہ پر قیاس کیا گیا ہے۔ پھر اگر زائر مسجد نبوی سے باہر ہے تو گنبد خضرا کی طرف نظر رکھے۔

اور کیوں نہ ہو کہ جس مزار کو حضور انور علیہ الصلوٰۃ والسلام کے جسم اقدس سے مس ہونے کا شرف حاصل ہے، کعبہ معظمہ اور عرش سے رتبے میں بڑھ کر ہے، جیسا کہ درمختار اور ردالمحتار میں تصریح ہے:

ماضم اعضائه عليه الصلوة والسلام فانه افضل مطلقاً حتى من الكعبة والعرش والكرسى (ج ۱/ ص ۱۷۸، آخر کتاب الحج)
یعنی جو جگہ حضور انور علیہ الصلوٰۃ والسلام کے بدن مبارک سے ملی ہوئی ہے وہ بہر حال سب سے افضل و اعلیٰ ہے اور وہ کعبہ معظمہ عرش و کرسی سے بھی افضل ہے۔

علامہ شامی تشریح فرماتے ہیں:

قال في الباب والخلاف فيما عدا موضع القبر المقدس فما ضم اعضائه الشريفة فهو افضل بقاع الارض بالاجماع۔
یعنی مزار شریف کے علاوہ دوسرے مقامات کی افضلیت میں اختلاف ہے کیوں کہ جو مقام اعضائے شریفہ سے متصل ہے وہ تو اجماعاً ساری زمین سے افضل ہے ہی۔

و آخر دعوانا ان الحمد لله رب العالمين والصلوة والسلام على سيد المرسلين و خاتم النبيين محمد و آله واصحابه واتباعه اجمعين

- حررہ محمد صاحب داد خاں غفرلہ رب العباد (جامعہ راشدیہ، پیر گوٹھ)
 [۲۳] الجواب صحیح: فقیر محمد صالح (خطیب جامع مسجد درگاہ شریف، پیر گوٹھ ضلع سکھر)
 [۲۴] الجواب صحیح: الفقیر عبدالصمد غفرلہ الاوحد
 [۲۵] الجواب صحیح: کریم بخش (مدرس جامعہ راشدیہ، پیر گوٹھ)

تصدیقات علمائے بلوچستان

- [۲۶] مذکورہ بالا جوابات حضرت علامہ بدایونی مدظلہ العالی صحیح و درست ہیں، صحیح عقیدہ قرآن و حدیث کی روشنی میں وہی ہے جو حضرت مجیب اول نے تحریر فرمایا۔ خداوند تعالیٰ سب مسلمانوں کو ایمان کی حلاوت و روشنی عطا فرمائے آمین۔ سید عبدالرزاق بخاری (خطیب جامع مسجد پیر بخاری، کوئٹہ)
 [۲۷] الجواب صحیح: سید اللہ رکھا (خطیب جامع مسجد میاں محمد اسماعیل اسلام آباد، کوئٹہ)
 [۲۸] اطہر القادری عفی عنہ
 [۲۹] میر افضل کوٹلووی
 [۳۰] طاہر القادری
 [۳۱] سید عبدالولی (خطیب مسجد حنفیہ)
 [۳۲] محمد اسماعیل

تصدیقات حضرات علمائے کرام ریاست بہاول پور

- [۳۳] الجواب صحیح: گل محمد قادری (خطیب جامع مسجد)
 [۳۴] فقیر سید علی اکبر بخاری (خطیب جامع مسجد)
 [۳۵] فقیر محمد نواز (مفتی و صدر المدرسین و مہتمم دارالعلوم جامعہ محمدیہ رضویہ، رحیم یار خاں)
 [۳۶] علی بخش (مدرس مدرسہ جامعہ رضویہ)
 [۳۷] غلام قادر (امام مسجد خواجگان)
 [۳۸] محمد مہر اللہ افغانی
 [۳۹] عبدالکریم (مدرس جامعہ رضویہ)
 [۴۰] فقیر غلام قادر (امام مسجد مدنی)

[۴۱] فقیر محمد اللہ (امام عید گاہ)

[۴۲] احمد حسن (خطیب عباسی مسجد)

[۴۳] قاری ابوحسن خطیب

تصدیقات علمائے ڈیرہ غازی خان

[۴۴] قد اصاب فیما اجاب:

فقیر غلام جہانیاں (مفتی و صدر المدرسین دارالعلوم معینیہ، جامع مسجد ڈیرہ غازی خان)

[۴۵] الجواب صحیح والمحبب نجیح: فقیر کلیم اللہ عفی عنہ (مدرس مدرسہ معینیہ)

[۴۶] احمد یار عفی عنہ (نائب مدرس مدرسہ معینیہ)

[۴۷] عبدالنبی المختار (مدرس مدرسہ معینیہ)

[۴۸] فقیر حافظ اللہ یار فریدی (مدرس مدرسہ معینیہ)

[۴۹] الجواب صحیح: فقیر غلام حیدر عفی عنہ

[۵۰] حضرت علامہ مولانا عبدالحامد صاحب قادری بدایونی کا جواب بلا ریب حق و صواب ہے۔

بزرگان دین کے مزارات پر انوار پر قبے تعمیر کرنا، غلاف چڑھانا بزرگان دین کی سنت ہے اور حضور

سیدنا شافع یوم النشو ﷺ کے ارشاد گرامی: مارآہ المؤمنون حسناً فهو عندالله حسن کے مطابق

ہے۔ زیارت بزرگان دین آنحضرت ﷺ کی سنت قولی و فعلی ہے۔

انه یأتی علی قبور الشهداء فیقول سلام علیکم بما صبرتم فنعم عقبی

الدار والخلفاء الاربعة هکذا یفعلون۔

خلاصہ بزرگان دین کے مزارات پر حاضری دینا سنت قولی و فعلی ہے اور روضہ جات وغیرہ بنانا مومنین و

صالحین کا فعل ہے۔ جس کی تائید میں آقائے دو عالم ﷺ کی حدیث وارد ہے۔

هذا ما عندی والعلم عندالله: احمد حسن قریشی (مفتی و خطیب مرکزی جامع مسجد ڈیرہ غازی خان)

تصدیقات علمائے ملتان و سیال کوٹ و تونسہ شریف

[۵۱] هذا هو الحق والحق احق بالاتباع ان هذا لهو الحق المبین:

سید مسعود علی قادری (مفتی مدرسہ انوار العلوم)

- [۵۲] الفقیر السید احمد سعید کاظمی (مہتمم و شیخ الحدیث مدرسہ انوار العلوم)
- [۵۳] الجواب صحیح: امیر علی خاں گیاوی (مدرس و مفتی مدرسہ انوار العلوم)
- [۵۴] الجواب صحیح: عبدالکریم (مدرس انوار العلوم)
- [۵۵] الجواب صحیح: فقیر غلام مصطفیٰ (مدرس مدرسہ انوار العلوم)
- [۵۶] فقیر سید سعادت علی (مدرس مدرسہ انوار العلوم)
- [۵۷] الجواب صحیح: محمد جان (مدرس انوار العلوم)
- [۵۸] الجواب صحیح: فقیر محمود سدید (مدرس انوار العلوم)
- [۵۹] محمد منظور احمد خاں (مدرس مدرسہ انوار العلوم)
- [۶۰] حامد علی خاں نقشبندی مجددی
- [۶۱] الجواب هو الصواب: سید حیدر حسین شاہ (علی پور سیدان، ضلع سیال کوٹ)
- [۶۲] جزاه الله خبراً من كتب هذا الجواب بالصواب:
- غلام نظام الدین محمود سلیمانی (سجادہ نشین، تونسہ شریف)
- [۶۳] غلام فخر الدین نظامی
- [۶۴] غلام محی الدین
- تصدیقات علمائے لاہور و گجرات و سرگودھا**
- [۶۵] بلاشبہ مزارات مقدسہ کی تعظیم و احترام ہر مسلمان پر واجب اور تقوی القلوب کی علامت ہے۔ قرآن کریم میں ارشاد ہے: ومن یعظم شعائر اللہ فانہا من تقوی القلوب۔
- مخدوم فاضل حضرت علامہ اجل محقق مجیب مدق لبیب کے جوابات حق و صواب ہیں۔
- انی مصدق لذلك: محمد حسین نعیمی (مہتمم دارالعلوم جامعہ نعیمیہ، لاہور)
- [۶۶] الجواب صحیح: قاری غلام رسول (جامعہ نعیمیہ، لاہور)
- [۶۷] المجیب مصیب: غلام معین الدین نعیمی غفرلہ
- [۶۸] محمد یوسف (خطیب مسجد شاہ غوث)
- [۶۹] محمد اسماعیل

[۷۰] محمد فاروق سیالوی (خطیب جامع مسجد)

[۷۱] سید طالب حسین شاہ نقشبندی (خطیب جامع مسجد مغل پورہ، لاہور)

[۷۲] قاری عبد الحمید قادری

[۷۳] سید محمد اشرف کاظمی (خطیب جامع مسجد، مدرس انجمن نعمانیہ)

[۷۴] [۷۴] هذا هو الحق والحق احق ان يتبع:

ارشاد پناہوی القادری (خطیب جامع مسجد و ناظم اعلیٰ اسلامی اکاڈمی)

[۷۵] الحمد لله الولی الماجد والصلوة والسلام علی سیدنا محمد الحامد و علی

آلہ وصحبہ وابنہ الغوث الاعظم شیخ الامجد و بعد قد طالعت هذه العجالة النافعة

التی الفها العلامة المجاهد الحاج الشاہ محمد عبد الحامد القادری البدایونی

فوجدتها موافقة للحق والصواب واللہ علی ما اقول شهید:

محمد اعجاز رضوی (خادم العلم فی الجامعة النعیمیة، لاہور)

[۷۶] من اجاب فقد اصاب: احمد حسن (خطیب عید گاہ، گجرات)

[۷۷] [۷۷] الجواب صحيح وصواب والمجيب اللبيب مصيب و مثاب:

محمد سعید احمد خاں نقشبندی (مدرس نعمانیہ، لاہور)

[۷۸] فقیر قادری ابوالبرکات سید احمد غفرلہ (ناظم و مفتی حزب الاحناف، لاہور)

[۷۹] [۷۹] الجواب صحيح: فقیر عزیز احمد القادری (مفتی و خطیب عید گاہ، لاہور)

[۸۰] محمد مختار اشرفی (گجرات)

[۸۱] [۸۱] المجيب مصيب: سید محمود احمد رضوی

[۸۲] [۸۲] فقیر غلام قادر اشرفی (خطیب)

[۸۳] [۸۳] الجواب صحيح: سید احمد شاہ (مدرس خدام الصوفیاء)

[۸۴] [۸۴] پیرزادہ سید حامد علی شاہ (خطیب سرگودھا)

[۸۵] [۸۵] حصول برکت وقبولیت دعا وغیرہ مصالح خیر کی نیت سے قبور صلحا پر حاضری نہ صرف جائز

بلکہ مستحب ہے۔ حضرت امام شافعی رضی اللہ عنہ نے اپنا یہ فعل حضرت امام اعظم رضی اللہ عنہ کی قبر

شریفہ کے ساتھ صریحاً بیان کر دیا ہے۔ کما قال الشامی۔ اللہ ورسولہ اعلم:

موسیٰ محمد قادری (خطیب جامع مسجد، حسن آباد)

[۸۶] فقیر محمد (خطیب جامع مسجد مسلم پارک، لاہور)

[۸۷] عبدالغفور خطیب

[۸۸] محمد اللہ دتا (خطیب جامع مسجد حنفیہ)

[۸۹] احمد علی قصوری (خطیب جامع مسجد قلعہ گوجر سنگھ)

[۹۰] نور محمد (خطیب جامع مسجد، گورنر ہاؤس)

[۹۱] صاحبزادہ میاں جمیل احمد شرقپوری (سجادہ نشین، شرق پور شریف)

تصدیقات علمائے لائل پور

[۹۲] الجواب صحیح: فقیر محمد معین الدین شافعی غفرلہ (خادم جامعہ رضویہ مظہر اسلام لائل پور)

[۹۳] ابوالحبیب محمد ابراہیم رضوی غفرلہ

[۹۴] لاریب فیہ من اجاب الجواب صحیح و صواب و المجیب مصیب و مثاب

واللہ تعالیٰ ورسولہ الاعلیٰ اعلم: محمد قاسم قادری

[۹۵] فقیر ابوسعید محمد امین غفرلہ (خادم دارالافتا جامعہ رضویہ، لائل پور)

تصدیقات علمائے منٹگمری

[۹۶] الجواب صحیح: ابوالخیر محمد نور اللہ (دارالعلوم حنفیہ)

[۹۷] المجیب مصیب: ابوالضیا محمد یار (صدر المدرسین دارالعلوم حنفیہ)

[۹۸] محمد صدیق (مہتمم دارالعلوم حنفیہ)

[۹۹] صح الجواب: محمد رمضان نوری (مدرس دارالعلوم حنفیہ)

[۱۰۰] ابوالبقا محمد حبیب اللہ (مدرس دارالعلوم حنفیہ)

[۱۰۱] محمد نصر اللہ (مدرس دارالعلوم حنفیہ)

[۱۰۲] ہاشم علی نوری

[۱۰۴] عبدالرسول

[۱۰۵] سید محمد اشرف البخاری (دارالافتادارالعلوم حنفیہ)

تصدیقات علمائے گوجرانوالا

[۱۰۶] حضرت علامہ بدایونی کا ترتیب دیا ہوا جواب حق و صواب ہے۔ ہم لوگ اس کی تصدیق کرتے ہیں۔ محمد شریف (خطیب جامع مسجد، کرشنا نگر)

[۱۰۷] محمد اسحاق

[۱۰۸] محمد شریف (خطیب جامع مسجد نور)

تصدیقات علمائے کشمیر

[۱۰۹] محمد امین الدین قریشی

[۱۱۰] عبدالکریم غنی عنہ (ضلع میرپور، کشمیر)

[۱۱۱] ہم سب لوگ حضرت مولانا بدایونی صاحب مدظلہ کے فتوے کی تصدیقات کرتے ہیں۔
الحاج بلور جمیر (خطیب کشمیر)

تصدیقات علمائے راولپنڈی

[۱۱۲] محمد عارف اللہ قادری (مہتمم دارالعلوم احسن المدارس)

[۱۱۳] محمد اکرام

[۱۱۴] خادم العلماء محمد اسرار الحق (مہتمم مدرسہ اسرار العلوم)

[۱۱۵] سید ابوتراب محمد قاسم شاہ (خطیب جامع مسجد)

[۱۱۶] حکیم ولی حسین (خطیب نورانی مسجد)

[۱۱۷] حافظ عبدالغفور غفرلہ

[۱۱۸] ابوالخیر حسین الدین

[۱۱۹] صوفی غلام محمد نقشبندی

[۱۲۰] حافظ تاج محمد قادری

[۱۲۱] محمد حاجی فضل الہی

[۱۲۲] محمد نعمان (مدرس احسن المدارس)

[۱۲۳] محمد روشن (جامع مسجد رحمانی)

تصدیقات علمائے پشاور

[۱۲۴] سید محمد امیر شاہ (سجادہ نشین درگاہ عالیہ)

[۱۲۵] گل محمد (خطیب جامع مسجد غوثیہ)

[۱۲۶] حافظ فضل محمود (خطیب جامع مسجد نمک منڈی)

[۱۲۷] سید مبارک شاہ گیلانی

[۱۲۸] گل فقیر احمد (خطیب جامع مسجد)

[۱۲۹] محمد فضل اللہ

[۱۳۰] محمد فضل الرحمن (خطیب مسجد قوت الاسلام)

تصدیقات علمائے مشرقی پاکستان [بنگلہ دیش]

ہم لوگ حضرت مولانا بدایونی کے مرتب کردہ فتوے کی تصدیق کرتے ہیں۔

تصدیقات علمائے کھلنا

[۱۳۱] محمد محی الدین (مدرسہ رضائے مصطفیٰ)

[۱۳۲] محمد عبدالاحد (پیش امام مسجد)

[۱۳۳] فضل کریم مصری

[۱۳۴] محمد عبدالوہاب

[۱۳۵] محمد علیم الدین مرشد آبادی

[۱۳۶] منیر احمد خطیب

[۱۳۷] محمد اسلام غفرلہ

[۱۳۸] احمد کبیر (مدرس سالم پور)

[۱۳۹] علاؤ الدین (ضلع ٹیبارہ)

[۱۴۰] محمد مظفر احمد (مدرس مدرسہ خیریہ)

[۱۴۱] محمد خورشید عالم (مدرس مدرسہ خیریہ)

تصدیقات علمائے چائنگام

[۱۴۲] محمد فرقان (محدث مدرسہ عالیہ، چائنگام)

[۱۴۳] محمد نذیر احمد (مدرس مدرسہ سبحانیہ)

[۱۴۴] جمال الدین احمد

[۱۴۵] محمد شمس الدین (مدرس مدرسہ سبحانیہ)

[۱۴۶] محمد مقبول احمد فاروقی (مدرس مدرسہ سبحانیہ)

[۱۴۷] علی اکبر (مدرس مدرسہ سبحانیہ)

[۱۴۸] محمد یونس (مدرس مدرسہ سبحانیہ)

[۱۴۹] محمد عبدالعبود (مہتمم مدرسہ)

[۱۵۰] سید محمد شمس الاسلام کاظمی

[۱۵۱] محمد صابر احمد (مدرس)

[۱۵۲] محمد ابوبکر صدیق (مدرس مدرسہ عالیہ)

[۱۵۳] سید محمد عزیز الحق قادری شیر بنگال

[۱۵۴] محمد صدیق احمد

[۱۵۵] سید شمس الہدیٰ

[۱۵۶] محمد الطاف الرحمن

[۱۵۷] محمد مصطفیٰ غفرلہ

[۱۵۸] محمد ادریس (مہتمم مدرسہ)

[۱۵۹] محمد فیض احمد (خطیب چوک مسجد)

[۱۶۰] محمد وقار الدین (پرنسپل جامعہ احمدیہ سنہ)

[۱۶۱] محمد شہاب الدین (خطیب)

[۱۶۲] جعفر احمد

[۱۶۳] صدیق قادری (مہتمم مدرسہ ضیاء العلوم)

[۱۶۴] محمد عبدالمعتم (مدرسہ عالیہ)

[۱۶۵] محمد فیض الرحمن

تصدیقات علمائے ڈھاکہ

[۱۶۶] محمد شفیع حجۃ اللہ انصاری فرنگی محلی

[۱۶۷] محمد عنایت اللہ (خطیب و کٹوریہ پارک)

[۱۶۸] محمد وحید اللہ عفی عنہ

[۱۶۹] محمد یحییٰ علمی (خطیب ڈھاکہ)

تصدیقات حضرات علمائے اعلام ہندوستان

حضرات علمائے بدایوں

[۱۷۰] بسم اللہ الرحمن الرحیم۔ اما بعد: حضرت مولانا شاہ محمد عبدالحامد صاحب قادری مدظلہ العالی کا

جواب صواب ہے اور دلائل سے مزین ہے۔ بلاشبہ اولیائے کرام شعائر اللہ ہیں، ان حضرات کی

عظمت و توقیر قلوب کا تقویٰ ہے من یعظم شعائر اللہ فانہا من تقوی القلوب (القرآن)

حضرت شاہ ولی اللہ محدث دہلوی رحمۃ اللہ علیہ نے الطاف القدس میں تحریر فرمایا کہ

شعائر اللہ عبارت از قرآن و کعبہ و قبور اولیا ہست و ہر چہ منسوب بخدا۔

علامہ نور الدین رحمۃ اللہ علیہ کی 'جواہر العقد' میں ہے 'علما شعائر اللہ ہیں'۔ لہذا ان شعائر دین

مبین کی قبروں پر غلاف ڈالنا، قبب بنانا، زائرین کی نماز باجماعت کے لیے مسجدیں تعمیر کرنا،

حاضرین اور تلاوت کلام پاک کے لیے روشنی کرنا سب مستحسن اور موجب اجر ہیں۔ اس لیے ان

امور کے کرنے کا مقصد نہ فخر و مباہات ہے، نہ نام و نمود بلکہ آیت اللہ کی عظمت اور زائرین کی

راحت رسانی ہے، یہ اغراض صحیح ہیں، غرض صحیح کے لیے قبر کو بلند کرنے کا جواز علامہ ابن حجر محدث کی فتح الباری کی اس عبارت سے ظاہر ہے:

إذا اُعلی القبر لغرض صحيح لا بقصد المباہاة جاز

علامہ ملا علی قاری محدث نے مرقاۃ شرح مشکوٰۃ کے صفحہ ۲۷۰ اور علامہ طاہر محدث نے مجمع البحار جلد دوم صفحہ ۱۷۶ رقبوں کی غرض صحیح لکھ کر اباحت کا فتویٰ دیا ہے اور اسے اسلاف کبار نے نقل فرمایا ہے:

اباح السلف البناء علی قبور المشائخ والعلماء المشہورین لیزورہم

الناس و یستریحوا الجلوس فیہ (مرقاۃ)

مجمع بحار الانوار دوم میں ہے:

قد اباح السلف ان یبنی علی قبور المشائخ والعلماء المسلمین

لیزورہم الناس و یستریحون بالجلوس فیہ

اسی طرح چراغاں کرنے سے زائرین کی راحت، تلاوت قرآن کریم، فاتحہ خوانی کی سہولت اور غلاف و ضریحات چڑھانے سے اظہار شرف صاحب قبر کا ہے، جو شعائر اسلامی ہے۔ واللہ اعلم بالصواب:

محمد ابراہیم سستی پوری فریدی (خادم الحدیث و صدر المدرسین مدرسہ شمس العلوم بدایوں)

[۱۷۱] الجواب صحیح: فقیر خواجہ نظام الدین قادری کان اللہ

(خادم الخدام آستانہ قادریہ بدایوں شریف)

[۱۷۲] فقیر محمد عبدالحمید سالم قادری (مدرسہ قادریہ، بدایوں شریف)

[۱۷۳] المحجیب مصیب: محمد طاہر القادری عفا اللہ عنہ (امام جامع مسجد شمس، بدایوں شریف)

[۱۷۴] حاجی عبدالرحیم قادری بدایونی

[۱۷۵] الجواب حسن صحیح: محبوب حسن (مدرس مدرسہ شمس العلوم)

[۱۷۶] الجواب صحیح: محمد عبدالغنی لطفی (صدر المدرسین داتا گنج ضلع بدایوں)

[۱۷۷] الجواب حق و صواب: سید آصف علی بدایونی

[۱۷۸] عبدالرشید غفرلہ

تصدیقات حضرات علمائے بریلی

[۱۷۹] الاحکام الاحکام والعلم عند ربنا العلام و صلی اللہ علی سیدنا محمد و آلہ وصحبہ الکرام: الفقیر مصطفیٰ رضا قادری غفرلہ

[۱۸۰] محترم مولانا عبدالحامد صاحب قادری بدایونی کا جواب حق ہے۔ سوالات مذکورہ کے لیے جواب کافی ہے، جسے زیادہ منظور ہو وہ رسالہ اعلیٰ حضرت مجدد ملت حیات الموات فی سماع الاموات ملاحظہ کرے۔ ثناء اللہ اعظمی (صدر المدرسین مدرسہ مظہر الاسلام مسجد بی بی جی بریلی)

[۱۸۱] الجواب صحیح: تحسین رضا (مدرس مدرسہ مظہر الاسلام بریلی)

[۱۸۲] المحیب مصیب: محمد اعظم غفرلہ (مدرسہ مظہر الاسلام بریلی)

[۱۸۳] الجواب حق و صواب واللہ تعالیٰ اعلم بالصواب: معین الدین امر و ہوی غفرلہ

[۱۸۴] الجواب صواب: خواجہ مظفر حسین مظہری

[۱۸۵] محب الرضا (مدرس مدرسہ مظہر الاسلام)

[۱۸۶] المحیب مصیب: مظفر حسین رضوی غفرلہ

[۱۸۷] الجواب صحیح: محمد شریف الحق امجدی (رضوی دارالافتا بریلی شریف)

تصدیقات علمائے مراد آباد

[۱۸۸] الجواب حق و صواب: محمد یونس نعیمی (مہتمم جامعہ نعیمیہ، مراد آباد)

[۱۸۹] المحیب مصیب: محمد اجمل قادری (مفتی بلدہ سنبھل)

[۱۹۰] ذلك كذلك: محمد حسن (مدرس مدرسہ عربیہ)

تصدیقات حضرات علمائے دہلی

[۱۹۱] حضرت مولانا عبدالحامد صاحب قادری دام مجدہم کا جواب صحیح و مدلل بدلائل واضح ہے۔

فقہائے حدیث پاک انما الاعمال بالنیات عمل کی صحت کا مدار نیات پر ہوتا ہے، پس اس نیت سے اہل اللہ کی قبور پختہ بنانا اور ان پر چادریں ڈالنا کہ نگاہ عوام میں ان کا اعزاز و اکرام باقی رہے اور لوگ ان سے فیوض حاصل کریں بلاشبہ جائز ہے اور محض تزئین کی نیت سے ناجائز۔ نیز اسی

نیت سے اور زائرین کی آسائش اور دیگر نیات مباحہ متعینہ کے ساتھ ان پر قبے بنانا بھی جائز ہے۔
 جو لوگ اس مسئلے میں بعض احادیث اور بعض عبارات فقہیہ سے شبہ پیش کرتے ہیں ان کا میں اپنے
 رسالے میں جواب دے چکا ہوں، اسے ملاحظہ فرمائیں۔

رہا زیارت مقابر اولیاء اللہ پر جانا اس کے استحسان پر جملہ اہل سنت کا اتفاق ہے، اس میں کسی
 کو کیا کلام ہو سکتا ہے اور قبر پر روشنی سے اس کے ارد گرد کی روشنی ہے زائرین کے لیے اور یہ بھی
 جائز ہے۔ حضرت مولانا بدایونی کے فتوے کا یہی خلاصہ ہے جس میں اہل سنت کے لیے شبہ کی
 گنجائش نہیں۔ واللہ تعالیٰ اعلم: (امام اہل سنت) مفتی محمد مظہر اللہ عفا اللہ

[۱۹۲] ابوالحسن زید فاروقی (سجادہ نشین شاہ ابوالخیر صاحب، جامع مسجد فتح پوری، دہلی)

[۱۹۳] مشرف احمد غفرلہ (مفتی فتح پوری، دہلی)

[۱۹۴] محمد عبدالرب (صدر المدرسین نعمانیہ مدرسہ)

تصدیقات علمائے راجپوتانہ مالوہ

[۱۹۵] الجواب حق و صواب: محمد رضوان الرحمن غفرلہ (مفتی مالوہ)

[۱۹۶] المحجیب مصیب: سید عبدالحق قادری (دھوراجی، کاٹھیاواڑ)

[۱۹۷] الجواب صحیح: فقیر محمد حنیف الرحمن قادری (خطیب جامع مسجد شاہ پورہ، جے پور)

[۱۹۸] كذلك كذلك: فقیر مختار حسین القادری وچشتی

[۱۹۹] محمد ضیاء الحق فریدی نظامی (سیکھر جے پور ریاست)

تصدیقات علمائے فرنگی محل، لکھنؤ

[۲۰۰] من اجاب فقد اصاب: محمد شفیق الانصاری (فرنگی محل)

[۲۰۱] محمد ہاشم انصاری (فرنگی محل)

[۲۰۲] المحجیب مصیب: فقیر محمد صبغة اللہ شہید انصاری

[۲۰۳] محمد رضا انصاری (فرنگی محل)

تصدیقات علمائے گوئدہ

- [۲۰۴] مجھے حضرت مجیب اول کے جواب سے حرف بحرف اتفاق ہے۔
 محمد دانش علی فریدی لکھیم پوری (صدر المدرسین مدرسہ عربیہ، تلسی پور ضلع گوئدہ)
 [۲۰۵] صح الجواب: عبدالنبی الہاشمی گورکھپوری
 [۲۰۶] المجیب مصیب: محمد احمد حسین گوئدوی (مدرسہ عربیہ)
 [۲۰۷] الجواب حق و صواب: ابوتراب حسین قادری (مفتی و مدرس مدرسہ عربیہ)

تصدیقات علمائے بنارس والہ آباد

- [۲۰۸] المجیب مصیب: محمد شمیم اشرف خان قادری (شیخ الادب جامعہ حبیبیہ الہ آباد)
 [۲۰۹] الجواب صحیح: محمد سلیمان غفرلہ (مدرس جامعہ رضویہ، مدنیورہ، بنارس)
 [۲۱۰] الجواب صحیح: محمد نعیم اللہ خاں (مدرس عربیہ، دریا آباد، ضلع الہ آباد)
 [۲۱۱] قد صح الجواب واللہ تعالیٰ اعلم و علمہ احکم و اتم:
 فقیر ابوالمعالی شمس الدین احمد رضوی جونپوری (خادم مدرسہ حمیدیہ، بنارس)
 [۲۱۲] (صوفی) محمد سلیم اللہ قادری (امام شاہی مسجد، بنارس)
 [۲۱۳] الجواب حق: محمد باقر علی خاں اشرفی (صدر المدرسین جامعہ فاروقیہ، بنارس)
 [۲۱۴] ذلك كذلك: محمد نعمت اللہ قادری
 [۲۱۵] قد اصاب من اجاب: محمد عبدالعزیز خاں (صدر مدرس جامعہ حبیبیہ، الہ آباد)
 [۲۱۶] الجواب صحیح والمجیب نجیح: محمد یونس نظامی قادری
 [۲۱۷] الجواب صحیح: سید شاہ عزیز احمد (خانقاہ حلیمیہ الہ آباد)
 [۲۱۸] مشتاق احمد نظامی (پاسبان الہ آباد)

تصدیقات علمائے کان پور

- [۲۱۹] نعم ما قال المجیب: فقیر محمد حسن عثمانی اشرفی الحنفی (خطیب جامع مسجد، کان پور)
 [۲۲۰] الجواب صحیح: شاہ سید علی احمد قادری نقشبندی

[۲۲۱] الجواب صحیح: فقیر محمد محبوب اشرفی غفرلہ

[۲۲۲] قد اصاب من اجاب: فقیر غلام مصطفیٰ وارثی

[۲۲۳] المجیب مصیب: فقیر عبدالسمیع غفرلہ (صدر المدرسین مدرسہ حنفیہ قلی بازار، کان پور)

تصدیقات علمائے کچھوچھو فیض آباد

[۲۲۴] المجیب مصیب: (محدث اعظم ہند) ابوالحامد سید محمد اشرفی جیلانی

[۲۲۵] الجواب صحیح: سید مظفر حسین کچھوچھو

[۲۲۶] قد صح الجواب: سید محبوب اشرف کچھوچھو

[۲۲۷] ذلك كذلك: محمد حسین رضوی اعظمی

تصدیقات علمائے مبارک پور

[۲۲۸] الجواب هو الصواب والمجیب مصیب و مثاب:

عبدالعزیز عفی عنہ (صدر المدرسین دارالعلوم اشرفیہ، مبارک پور)

[۲۲۹] الجواب صحیح: عبدالمنان اعظمی (دارالعلوم اشرفیہ، مبارک پور)

[۲۳۰] المجیب مصیب: عبدالرؤف غفرلہ (مدرس دارالعلوم اشرفیہ، مبارک پور)

تصدیقات علمائے بندیل کھنڈ

[۲۳۱] المجیب مصیب: وجود القادری

[۲۳۲] صح الجواب: خادم العلماء سید محمد احسن ربانی

[۲۳۳] من اجاب فقد اصاب: پیرزادہ سید مظہر ربانی غفرلہ

[۲۳۴] الجواب صحیح: حافظ سعید الدین (سجادہ نشین)

[۲۳۵] ذلك كذلك: پیرزادہ سید غازی ربانی غفرلہ

[۲۳۶] فقیر شمس الحق قادری

[۲۳۷] الجواب صحیح: عبدالنواب صدیقی (صدر مدرس جامعہ قادریہ)

تصدیقات علمائے سی پی

- [۲۳۸] اولیائے کرام کے مزارات پر غلاف و چادریں ڈالنا، قبے بنانا، ان کی زیارت کے لیے جانا جائز و مستحسن ہے۔ محمد عبدالرشید غفرلہ (مفتی جامعہ عربیہ اسلامیہ، ناگپور)
- [۲۳۹] المجیب مصیب: (مفتی اعظم) محمد برہان الحق قادری (جبل پور)
- [۲۴۰] من اجاب فقد اصاب: محمد عبدالجلیل نعیمی (صدر مدرس جامعہ عربیہ، ناگپور)
- [۲۴۱] الجواب صحیح: غلام محمد خاں غفرلہ (دارالافتا جامعہ عربیہ، ناگپور)
- [۲۴۲] صح الجواب: سید محمد اشرف (مدرس جامعہ عربیہ، ناگپور)

تصدیقات علمائے مغربی بنگال

- [۲۴۳] المجیب مصیب: خادم العلم غلام رسول القادری (صدر مدرس فیض العلوم جمشید پور)
- [۲۴۴] الجواب حق و صواب: محمد حسین (خطیب ٹانانگر)
- [۲۴۵] فقیر شمس الہدیٰ قادری

تصدیقات علمائے کلکتہ

- [۲۴۶] الجواب صحیح: محمد مظفر الدین غفرلہ (کولوٹولہ اسٹریٹ)
- [۲۴۷] ذلك كذلك: محمد انصار حسین (خطیب)
- [۲۴۸] الجواب صواب: محمد عبدالرحیم
- [۲۴۹] الجواب صحیح: محمد رمضان حسین قادری

تصدیقات علمائے بمبئی

- [۲۵۰] اللہ تعالیٰ مجیب محترم کو اجر دے، مسائل کو واضح سے واضح الفاظ میں پیش فرمایا۔
فقیر محمد عاصم اشرفی (ناظم تبلیغ سیرت، مدن پورہ)
- [۲۵۱] المجیب مصیب: حکیم شمس الاسلام
- [۲۵۲] فقیر بدر الدجی القاری (خطیب مسجد)
- [۲۵۳] صح الجواب: ابوالضیا قادری (خطیب)

تصدیقات علمائے مدراس وحیدرآباد دکن

- [۲۵۴] حضرت علامہ بدایونی کا جواب حق و صواب ہے۔ فقیر محمد خلیل الرحمن غفرلہ المنان
- [۲۵۵] حضرت مولانا بدایونی کا مرتب کردہ فتویٰ صحیح ہے، جس پر علما و مشائخ اہل سنت کا دیرینہ عمل ہے۔ بلاشبہ حضرات صحابہ و اہل بیت و علما و مشائخ کی قبور شریفہ کو پختہ کرنا چاہیے۔ ان کے قبب و قبور کو نمایاں کیا جائے۔ جس قدر مسائل کو مولانا بدایونی نے پیش فرمایا وہ حق ہیں: بادشاہ حسینی
- [۲۵۶] المحجیب مصیب: محمد حسین جیلانی (گلبرگ شریف)

تصدیقات علمائے مدراس

- [۲۵۷] المحجیب مصیب: فقیر محمد خلیل الرحمن
- [۲۵۸] الجواب صحیح: عبدالرحیم القادری
- [۲۵۹] صح الجواب: عبدالمتین قادری

تصدیقات علمائے کرام دمشق (شام)

- [۲۶۰] الحمد للہ رب العالمین والصلوة والسلام علی سیدنا محمد و آلہ و اصحابہ اجمعین و بعد: میں اس مبارک رسالے پر مطلع ہوا اور اس کے مشمولات سے خوشی و مسرت حاصل ہوئی اور میں اس میں درج امور کی مکمل تائید و توثیق کرتا ہوں۔ اللہ تعالیٰ ان حضرات کو تمام مسلمانوں کی جانب سے بہتر بدلہ عطا فرمائے۔ محمد حمدی الجوهجانی (دمشق)
- [۲۶۱] اس فتوے پر میں مطلع ہوا اور اس کی تائید و تصدیق کرتا ہوں۔
- احمد عبدالدائم (مشیر محکمہ شرعیہ، دمشق) ۱۷ محرم الحرام ۱۳۸۱ھ
- [۲۶۲] مجھے اس رسالے کے مندرجات پڑھنے کا شرف حاصل ہوا، اس میں ایصال ثواب، قبر پر چادر وغیرہ ڈالنے کے جواز پر واضح ثبوت موجود ہے، نیز صاحب قبر کا زائرین کو پہچاننے پر بھی بین ثبوت ہے، ہم نے اس فتوے کو اہل سنت و جماعت کی کتابوں کے مطابق پایا:
- محمد سعید البرہانی (دمشق)
- [۲۶۳] محمد صبحی الجزرانی (سابق قاضی قدس شریف)

[۲۶۴] میں اس فتوے پر آگاہ ہوا اور اس کی مکمل تصدیق و تائید کرتا ہوں:

عبدالہادی الصباغ (المدرس الدینی فی دائرة الفتوی العامة، دمشق)

[۲۶۵] میں نے اس فتوے کا مطالعہ کیا اور میں اس کی تائید کرتا ہوں:

الحاج یعقوب بن الیاس (امام جامع الشمسی مہاجرین، دمشق) ۱۷/ محرم الحرام ۱۳۸۱ھ

[۲۶۶] بعد حمدہ تعالیٰ میں نے اس محکم و مناسب فتوے کو شریعت اسلامی کی روح پر پایا اس میں انبیائے کرام و سلف صالحین کی تکریم و تعظیم پر مبنی امور ہیں، ہم اللہ رب العزت سے قوی امید کرتے ہیں کہ وہ ان انبیاء و اولیاء کے وسیلے سے ہمیں دنیا و عقبیٰ میں نفع عطا فرمائے گا میں تمام جوابات کے درست ہونے کی پوری تائید و تصدیق کرتا ہوں:

عبدالله ابراہیم الغلائینی (مفتی منطقہ قطن، شام) ۱۸/ محرم الحرام ۱۳۸۱ھ

[۲۶۷] میں نے اس رسالے کے مشمولات کو دیکھا اور میں اس کی مکمل تائید کرتا ہوں، کیوں کہ

یہ سنت مطہرہ کے موافق ہے اور یہ توفیق اللہ ہی کی جانب سے ہے: عبدالوہاب الصلاحی

(صدر جمعیت مدارس التریبۃ الاسلامیہ، خطیب جامع الحلبونی، دمشق)

[۲۶۸] محمد انیس الصلاحی (امام و خطیب جامع الثقفی، دمشق)

[۲۶۹] میں اس فتوے پر مطلع ہوا اور اس کی تصدیق و تائید کرتا ہوں۔

العبد الفقیر خالد سویملی (امام جامع الارناؤط، دمشق)



آخری گزارش

فتوے کے بہت سے دستخط اُس وقت ہندوستان سے آئے جب کہ فتویٰ پریس میں طبع ہو چکا تھا، اس لیے ہم معافی خواہ ہیں کہ وہ دستخط شامل فتویٰ نہ ہو سکے۔

پاک و ہند، قدس، دمشق، شام، مصر، عراق و ایران کے ہزار ہا علما و مشائخ نے ان فتاویٰ کی تصدیقات فرمائی ہیں۔ پورے عالم اسلام کے مسلمانوں کا مطالبہ ہے کہ جلالتہ الملک المعظم السعود حضرات صحابہ کرام، حضرات اہل بیت رضوان اللہ علیہم اجمعین اور حضرات صلحا و اتقیا کے ان مزارات کو جو جنت المعلى، جنت البقیع اور احد شریف میں منہدم کیے گئے براہ کرم دوبارہ بنوائیں۔ ہر مزار پر ایک کتبہ لگایا جائے تاکہ ہر زائر اسے پڑھ کر اطمینان و سکون سے ایصال ثواب کر سکے۔ مزارات شریفہ پر پولیس کا پہرا ختم کیا جائے تاکہ اپنے اپنے مذہبی معتقدات کے مطابق لوگ ایصال ثواب کر سکیں۔ اگر شہنشاہ سعود اپنے صرفے سے یہ قبور شریفہ تیار نہیں کر سکتے تو پاک و ہند اور عالم اسلام کو اجازت دیں کہ وہ تیار کرائیں، مسلمانوں کے معتقدات و مسائل میں دخل دینے کا حق کسی سلطنت کو نہیں ہے۔ حریم شریفین کی حاضری میں ہر طبقہ اپنے معتقدات کے مطابق معمولات ادا کرنے کا مجاز ہے۔

اسی طرح عالم اسلامی کے مسلمان یہ چاہتے ہیں کہ گنبد خضریٰ کے وہ بوسیدہ پردے جو سالہا سال سے لٹک کر پارہ پارہ ہو چکے ہیں انہیں اتار کر مصر سے آئے ہوئے نئے پردے لگائے جائیں۔

حریم شریفین میں جو تقاریر طبقہ اہل سنت کے خلاف کی جاتی ہیں انہیں روکا جائے، ہر طبقہ خیال کو اس کا حق دیا جائے کہ وہ حاضری حریم شریفین کے مواقع پر حسن اخلاق کے ساتھ موعظ شریفہ جاری رکھے اور مسائل دینی کی تبلیغ کر سکے۔ حج کے موقع پر خصوصیت کے ساتھ ایسی تقاریر کا ہونا جن سے جذبات میں اشتعال پیدا ہو فوراً بند ہونا چاہیے۔ اگر جلالتہ الملک السعود المحترم اس واضح مسئلے کا بغور مطالعہ فرمائیں تو ہمیں امید ہے کہ ان کی سالم طبیعت و مزاج ہمارے مخلصانہ مشوروں کو قبول فرما کر قبروں اور قبوں کی تعمیر کا حکم صادر فرمائیں گے تاکہ پاک و ہند اور عالم

اسلام کے جذبات و خیالات میں سکون پیدا ہوا اور تمام مسلمان دعائیں کریں۔
 جس طرح جلالتہ الملک المعظم نے اب سے ۶ سال قبل تعمیر مسجد نبوی کے سلسلے میں مرکزی
 جمعیت علمائے پاکستان کے وفد کی ملاقات میں پاک و ہند کے جذبات سماعت فرما کر احکام دے
 دیے تھے کہ نہ تو گنبد خضرائے مقدسہ حکومت سعودیہ منہدم کرانا چاہتی ہے اور نہ تبرکات شریفہ میں
 کوئی تغیر و تبدل کیا جاسکتا ہے۔ شہنشاہ معظم کے اس حکم عالی کے بعد پاک و ہند اور عالم اسلام کے
 مسلمانوں کے جذبات میں سکون پیدا ہو گیا اور آج تک دنیائے اسلامی جلالتہ الملک المعظم کو
 دعائیں دیتی ہے، انہیں یہ بھی علم ہے کہ جلالتہ الملک المعظم عالم اسلامی کے جذبات و عقائد کی قدر
 و عزت فرماتے ہوئے ایسا کوئی اقدام نہیں فرمانا چاہتے جس سے وہ رنجیدہ ہوں۔

بس ان حالات کا اقتضا ہے اگر جلالتہ الملک المعظم حضرات صحابہ کرام و حضرات اہل بیت
 اطہار کے قبور کو از سر نو تعمیر کر دیں اور طبقہ اہل سنت کو جو دنیائے اسلام میں بھاری اکثریت رکھتا
 ہے اس کے دل کی گہرائیوں میں تعمیر قب و قبور اور اہل سنت کے معمولات کی ادائیگی میں رخصت
 و آزادی کا دیا جانا یہ ایک ایسا مبارک اقدام ہوگا جسے دنیائے اسلام کسی وقت بھی فراموش نہ کر سکے
 گی۔ پھر یہ بات قابل غور ہے کہ ہر متمدن ملک اپنے تاریخی آثار اور یادگاروں کی حفاظت کرنا
 اپنے لیے ضروری سمجھتا ہے اس کے لیے آثار محکمہ قدیمہ کے مستقل شعبہ حکومتوں میں قائم ہیں اگر
 سیدنا عیسیٰ علیہ السلام سے نسبت رکھنے والے آثار بطور تاریخ محفوظ رکھے جاسکتے ہیں تو تمام
 انبیائے کرام علیہم الصلوٰۃ والسلام اور حضرات صحابہ کرام و حضرات اہل بیت اطہار کے قب و قبور
 عالم اسلام میں محفوظ رکھے گئے ہیں تاکہ اس طرح ہمارے مشاہیر کی یاد اور عظمت باقی رہے اور
 ان کی قبور سے لوگ استفادہ روحانی کرتے رہیں۔ اگر قب بنے ہوں گے تو وہاں زائرین سکون و
 طمانیت کے ساتھ بیٹھ کر تلاوت کلام پاک کریں گے اس طرح اہل قبور کی ارواح شریفہ کو ایصال
 ثواب ہوتا رہے گا۔

تعمیر قب و قبور میں بہت سی مصالح شرعیہ پوشیدہ ہیں جن پر شرک کے نظریہ سے ہٹ کر
 ٹھنڈے دل سے غور و فکر کرنے کی ضرورت ہے۔ ہمیں امید واثق ہے کہ جلالتہ الملک المعظم جو اپنی
 فراست، تدبر و فہم، اخلاق اور عالم گیر اتحاد کے قائل و عامل ہیں، فتوے کے مسائل اور ہمارے

معروضات پر توجہات خصوصی مبذول فرمائیں گے۔ ہم یہ بھی جانتے ہیں کہ جلالتہ الملک المعظم باختیار حیثیت رکھتے ہیں اگر وہ کسی چیز کو کرانا چاہیں تو علما اور غیر علما کی مجال نہیں کہ وہ کوئی غلط اقدام فرامین شاہی کے بعد کر سکیں۔ اس بارے میں اگر جلالتہ الملک المعظم نے صحیح اقدام فرمالیا تو عرصہ دراز کی کشمکش دور ہو جائے گی اور اختلافات ختم ہو جائیں گے۔ ہم نے یہ معروضات بر بنائے اخلاص پیش کیے ہیں۔ امید و یقین ہے کہ ان پر جلد غور فرما کر اقدامات فرمائے جائیں گے۔

آزاد بن حیدر ایم۔ اے

ناظم نشر و اشاعت مرکزی انجمن تبلیغ الاسلام

نمبر ۲۱۴، پیر کالونی، کراچی



